
वी	र र	पे <b>वा</b>	मनि	द र	×
		दिल्लं	ी		×
		-			X
					ŝ
		*			X X
					X
<b>तम</b> संख्य	r <del>-</del>	11	41		— X X — X
ne erc	حَ لَكُواْ	ro.	4	1/11	X
ाल न०			× 3	714	歹 炎
बण्ड					X



मुद्रक तथा प्रकाशक घनश्यामदास जालान गीताप्रेस, गोरखपुर

> सं० १९८८ प्रथम संस्करण ३२५० सं० १९९० द्वितीय संस्करण ३००० सं० १९९३ तृतीय संस्करण २०००



अनन्त प्रमार्णव

### पुष्पाञ्जलि

#### \*\*\*

माटी-मिस जिन मातु बिस्य मुखमें दिखरायो ।

लुक-छिप माखन खाय मोद ब्रज-बचुन बढ़ायो ॥

ग्वाल-करनको कौर छीनि जिन रुचि-रुचि खायो ।

बनि रिसकन-सिरताज मदन-मद धूरि मिलायो ॥

जो लीला-रस विस्तार-दित निरगुन प्रगटे सगुन है ।

उन लिलत-ललन नँदनँदनके पद-पदुमन यह सुमन है ॥

---अनुवादक





### श्रीहरिः

## विषय-सूची

विषय		पृष्ठ-संख्या
१-देह-निन्दा		1
२-विषय-निन्दा	•••	6
३-मनोनिन्द्।	•••	٠٠٠ ويو
४-विषयनिग्रह	•••	14
५-मनोनिग्रह	•••	18
६-वैराग्य	•••	१२
७-आत्मसिद्धि	•••	٠٠٠ ٧٠
८-मायासिद्धि	•••	٠٠٠ ٦٥
९-िंठगदेहादि-निरूपण	•••	88
१०-अद्वैत	• • •	••• इ५
१-कर्तृरव-भोक्तृरव	•••	٠٠٠ غ ۾
१२—स्वप्रकाशता	• • •	Xo
१३-नादानुसन्धान	•••	85
१ ४–मनोलय	•••	85
१५-प्रबोध	•••	ያላ
१६–द्विधाभक्ति	• • •	89
१७–ध्यानविधि	•••	чэ
१८–सगुण-निर्गुणकी एकता	• • •	••• પૃષ્
१९–अनुप्रह		ई8



west them

#### देइ-निन्दा

नित्यानन्दैकरसं सच्चिन्मात्रं स्वयंज्योतिः। पुरुषोत्तममजमीशं वन्दे श्रीयादवाधीशम्॥१॥

नित्य एकरस आनन्दखरूप, सचिन्मात्र, खयंप्रकाश, पुरुषोत्तम, अजन्मा और ईश्वर, यदुनाथ श्रीकृष्णचन्द्रकी वन्दना करता हूँ।

यं वर्णयितुं साक्षाच्छ्वतिरिप मूकेव मौनमाचरति। सोऽस्माकं मनुजानां किं वाचां गोचरो भवति॥ २॥

जिनका साक्षात् (विधि-मुखसे ) वर्णन करनेमें श्रुति भी मूकके समान मौन हो जाती है, वे (भगवान् ) क्या हम मनुष्यों- की वाणीके विषय हो सकते हैं ?

यद्यप्येवं विदितं तथापि परिभाषितो भवेदेव । अध्यात्मशास्त्रसारैर्हरिचिन्तनकीर्तनाभ्यासैः ॥ ३॥

यद्यपि भगवान् ऐसे हैं तथापि अध्यात्मशास्त्रोंके सारोंसे तथा हरि-चिन्तन और कीर्तनाभ्यासादिसे उनका कथन किया ही जाता है।

क्लुप्तैर्बहुभिरुपायैरम्यासज्ञानभक्त्याचैः । पुंसो विना विरागं मुक्तेरिषकारिता न स्यात् ॥ ४ ॥

सम्पादन किये हुए अभ्यास, ज्ञान और भक्ति आदि नाना उपायोंसे भी बिना वैराग्यके मनुष्यको मुक्तिका अधिकार नहीं होता । वैराग्यमात्मबोधो भक्तिश्चेति त्रयं गदितम् ।

मुक्तेः साधनमादौ तत्र विरागो वितृष्णता प्रोक्ता ॥ ५ ॥

वैराग्य, आत्मज्ञान और भक्ति—मुक्तिके ये तीन साधन बतलाये गये हैं, इनमें तृष्णाहीनतारूप वैराग्य हो प्रथम है।

सा चाहंममताभ्यां प्रच्छन्ना सर्वदेहेषु । तत्राहंता देहे ममता भार्यादिविषयेषु ॥ ६॥

वह वितृष्णता समस्त देहधारियोंके मीतर अहंता और ममतासे छिपी हुई है । उनमेंसे अहंता देहमें होती है और ममता की-धन आदि विषयोंमें हुआ करती है ।

देहः किमात्मकोऽयं कः सम्बन्धोऽस्य वा विषयैः।

एवं विचार्यमाणेऽहंताममते निवर्तते॥ ७॥

'यह देह किससे बना है और इसका विषयोंसे क्या सम्बन्ध

है ?' ऐसा विचार करते रहनेसे अहंता और ममता निवृत्त हो जाती हैं।

स्त्रीपुंसोः संयोगात्सम्पाते शुक्रशोणितयोः।

प्रविशञ्जीवः शनकैः स्वकर्मणा देहमाधत्ते ॥ ८॥

स्त्री और पुरुषके संयोगसे रज और वीर्यका मेल होनेपर जीव अपने कर्मानुसार गर्भमें प्रवेश करके धीरे-धीरे देह धारण करता है।

मातृगुरूद्रदर्यां कफमूत्रपुरीषपूर्णायाम् । जठरामिज्वालाभिनेवमासं पच्यते जन्तुः॥ ६॥

फिर नो मासतक मल-मृत्र और कफादिसे पूर्ण माताकी कोखरूप वड़ी भारी कन्दरामें पड़ा हुआ यह जीव जठरानलकी ज्वालाओंसे जला करता है।

दैवात्प्रसूतिसमये शिशुस्तिरश्चीनतां यदा याति । शस्त्रैविखण्ड्य स तदा बहिरिहनिष्कास्यतेऽतिबलात् ॥

प्रसवके समय यदि दैववश बालक टेढ़ा हो जाता है तो उसे शस्त्रोंसे काट-काटकर अति बल्प्पूर्वक बाहर निकाला जाता है।

अथवा यन्त्रच्छिद्राद्यदा तु निःसार्यते प्रबलैः ।

प्रसवसमीरैश्च तदा यः क्लेशः सोऽप्यनिर्वाच्यः॥११॥

अथवा यदि ठीक-ठीक प्रसव भी हुआ तो जिस समय वह

प्रवल प्रमृतिवायुके द्वारा संकुचित योनिछिद्रसे बाहर निकाल जाता है उस समयका क्रेश भी अकथनीय होता है। आधिव्याधिवियोगात्मीयविपत्कलहदीर्घदारिद्रयैः। जन्मानन्तरमपियः क्रेशः किंशक्यते वक्तुम्॥१२॥

जन्मके अनन्तर भी आधि, न्याधि, वियोग, खजनोंकी विपत्ति, कल्रह और बहुत समयतक रहनेवाली दरिद्रता आदिसे जितना दुःख उठाना पड़ता है क्या उसका वर्णन किया जा सकता है ?

नरपशुविहङ्गतिर्यग्योनीनां चतुरशीतिलक्षाणाम्। कर्मनिबद्धो जीवः परिभ्रमन्यातना भुङ्क्ते॥१३॥

कर्मबन्धनसे बँधा हुआ जीव मनुष्य, पशु, पक्षी और तिर्यगादि चौरासी लाख योनियोंमें भ्रमता हुआ नाना प्रकारकी विपत्तियाँ झेलता है।

चरमस्तत्र नृदेहस्तत्रोज्जन्मान्वयोत्पत्तिः । स्वकुलाचारविचारः श्रुतिप्रचारश्च तत्रापि ॥१४॥ आत्मानात्मविवेको नो देहस्य च विनाशिताज्ञानम् । एवं सति स्वमायुः प्राज्ञैरपि नीयते मिथ्या ॥१५॥

उन सब योनियोंमें मनुष्य-देह सर्वश्रेष्ठ हैं; उस नरदेहमें भी उच्च कुलमें जन्म, अपने कुटुम्बके आचार-विचार तथा श्रुतिज्ञानको पाकर भी जिनको आत्मा और अनात्माका विवेक तथा देहकी विनाशशीलताका ज्ञान नहीं हुआ वे भले ही बड़े बुद्धिमान् हों, ऐसी स्थितिमें उनकी आयु व्यर्थ ही जाती है।

#### आयुः क्षणलवमात्रं न लभ्यते हेमकोटिभिः कापि । तच्चेद्रच्छति सर्वं मृषा ततः काधिका हानिः ॥१६॥

क्षण और पलभरकी आयु भी करोड़ों सुवर्ण-मुझाओंके बदलेमें कमी नहीं मिल सकती। यदि ऐसी अमूल्य आयु व्यर्थ ही चली गयी तो इससे बढ़कर और क्या हानि होगी?

#### नरदेहातिक्रमणात्प्राप्तौ पश्चादिदेहानाम् । स्वतनोरप्यज्ञाने परमार्थस्यात्र का वार्तो ॥१७॥

नर-देहके नप्ट हो जानेपर यदि पशु आदिकी योनि मिली तो उसमें तो भलीभाँति अपने शरीरकी भी सुधि नहीं रहती, परमार्थकी तो बात ही क्या है ?

### सततं प्रवाह्यमानैर्वृषभैरश्वेः खरेर्गजैर्महिषैः । हा कष्टं क्षुत्क्षामैः श्रान्तैर्नो शक्यते वक्तुम् ॥१८॥

हा ! वे क्षुघाक्षीण और थके होनेपर भी निरन्तर वोझा होनेवाले बैल, घोड़े, गधे, हाथी और भैंसे अपना कष्ट कुछ भी नहीं कह सकते।

#### रुधिरत्रिधातुमज्जामेदोमांसास्थिसंहतिर्दहः । स बहिरत्वचा पिनद्धस्तस्मान्नो भक्ष्यते काकैः॥१६॥

यह शरीर रुधिर, त्रिधातु ( वात, पित्त, कफ ), मजा, मेद, मांस और हिंद्दियोंका समृह है; वाहरसे यह त्वचासे मेँटा हुआ है इसिलिये इसे कौए भी नहीं खाते।

#### नासाग्राद्वदनाद्वा कफं मलं पायुतो विस्रजन् । स्वयमेवैति जुगुप्सामन्तः प्रसृतं च नो वेत्ति ॥२०॥

नासिकासे अथवा मुखिये कफको और गुदासे मलको त्याग करते समय मनुष्य स्वयं भी घृणा करता है तथापि इन्हें अपने शर्रारके भीतर भरे हुए नहीं जानता ।

#### पथि पतितमस्थि दृष्वा स्पर्शमयादन्यमार्गतो याति । नो परयति निजदेहं चास्थिसहस्रावृतं परितः ॥२१॥

मार्गमें पड़ी हुई हड़ीको देखकर वह उससे छू जानेके डरसे इसरे मार्गसे निकल जाता है, परन्तु सब और हजारों हड़ियोंसे भरे हुए अपने शरीरकों नहीं देखता !

# केशाविध नखराग्रादिदमन्तः पृतिगन्धसम्पूर्णम् । बहिरपि चागरुचन्दनकर्पृराचैर्विलेपयति ॥२२॥

नखसे ठेकर शिखापर्यन्त यह सारा शरीर दुर्गन्धसे भरा

हुआ है, फिर भी मनुष्य बाहरसे इसपर अगरु, चन्दन और कर्पूर आदिका छेप करता है!

#### यत्नादस्य पिधत्ते स्वाभाविकदोषसङ्घातम् । औपाधिकगुणनिवहं प्रकाशयञ्छ्लाघते मृढः ॥२३॥

मृढ पुरुष इसके खाभाविक दोपोंको यहपूर्वक छिपाता है, और औपाधिक (ऊपरी) गुणोंको प्रकट करता हुआ इसकी प्रशंसा करता है।

#### क्षतमुत्पन्नं देहे यदि न प्रक्षाल्यते त्रिदिनम् । तत्रोत्पतन्ति बहवः कृमयो दुर्गन्धसङ्कीर्णाः ॥२४॥

शरीरमें यदि थोड़ा-सा घाव हो जाय और उसको तीन दिन भी न घोया जाय तो दुर्गन्धके कारण उसमें बहुत-से कीड़े पड़ जाते हैं।

### यो देहः सुप्तोऽभृत्सुपुष्पशय्योपशोभिते तल्पे । सम्प्रति स रञ्जुकाष्टैर्नियन्त्रितः क्षिप्यते वह्नौ ॥२५॥

देखों, जो शरीर अति सुशोभित फलोंकी सेजपर सुम्वपूर्वक सोया हुआ था वह अब रस्सी और काठसे जकड़ा जाकर अक्रिमें फेंका जा रहा है!

सिंहासनोपविष्टं दृष्ट्वा यं मुद्रमवाप लोकोऽयम् । तं कालाकृष्टतनुं विलोक्य नेत्रे निमीलयति ॥२६॥

जिसे सिंहासनपर विराजमान देखकर छोग आनन्दित होते थे उसी पुरुवको आज कालके गालमें पड़ा देखकर वे नेत्र मुँद लेते हैं।

एवंविधोऽतिमलिनो देहो यत्सत्तया चलति । तं विस्मृत्य परेशं वहत्यहंतामनित्येऽस्मिन् ॥२७॥

ऐसा महामिलन देह जिसकी सत्तासे चलता है उस परमेश्वरको भुलाकर इस अनित्य और अपवित्र देहमें लोग 'अहं-बुद्धि' करते हैं!

क्वात्मा सिच्चद्रूपः क मांसरुधिरास्थिनिर्मितो देहः । इति यो लज्जिति धीमानितरशरीरं स किं मनुते॥२८॥

'कहाँ तो सत्-चित्-स्वरूप आत्मा और कहाँ अस्थि, मांस और रुधिर आदिका बना हुआ यह अति घृणित देह?' ऐसा विचारकर जो बुद्धिमान् लज्जित होता है, वह दृसरोंके देहों-को क्या समझेगा? [ उनसे अपना सम्बन्ध क्यों जोड़ेगा?]

#### विषय-निन्दा

मूढः कुरुते विषयजकर्दम्सम्मार्जनं मिथ्या । दुरदृष्टवृष्टिभिरसौ देहो गेहं पतत्येव ॥२६॥

अविचारी लोग इस विषयभोगजनित मांसपिण्डको न्यर्थ ही धोते-पोंछते हैं । आखिर दुर्भाग्यरूप वर्षासे एक दिन यह देहरूप घर गिर ही जाता है।

### भार्या रूपविहीना मनसः क्षोभाय जायते पुंसाम् । अत्यन्तं रूपाढ्या सा परपुरुषैर्वशीक्रियते ॥३०॥

जो स्त्री कुरूपा होती है उससे तो पुरुषोंका चित्त कुढ़ा करता है और जो अत्यन्त रूपवती होती है वह परपुरुषोंके चंगुलमें फँस जाती है।

### यः कश्चित्परपुरुषो मित्रं भृत्योऽथवा मिक्षुः । परयति हि साभिलाषं विलक्षणोदाररूपवतीम् ॥३१॥

मित्र, सेवक अथवा भिक्षुक कोई भी परपुरुष क्यों न हो अति अद्भुत रूपवती खींको वह चाहभरी दृष्टिसे देखने ही लगता है। यं कञ्चित्पुरुषवरं स्वभर्तुरतिसुन्दरं दृष्ट्वा। मृगयति किं न मृगाक्षी मनसेव परस्त्रियं पुरुषः ॥३२॥

जिस प्रकार पुरुप रूपवती स्त्रीकी ताकमें रहता है उसी प्रकार क्या मृगठोचना स्त्री अपने पतिसे अधिक रूपवान् पुरुपको देखकर उसे मन-ही-मन नहीं हूँ हा करती ?

#### एवं सुरूपनार्या भर्ता कोपात्प्रतिक्षणं क्षीणः । नो लभते सुखलेशं बलिमिव बलिभुग्बहुष्वेकः ॥३३॥

इस प्रकार रूपवती स्नोका पति क्षण-क्षणमें ईर्ष्यानलसे क्षीण होता हुआ जराभी चैन नहीं पाता; जैसे बहुत-से कोवोंमें पड़ी हुई बिलको एक कौवा नहीं पा सकता।

वनिता नितान्तमज्ञा स्वाज्ञामुल्लङ्ख्य वर्तते यदि सा । शत्रोरप्यधिकतरा पराभिलाषिण्यसौ किमुत ॥३४॥

श्री अत्यन्त बुद्धिहीना होती है। वह यदि अपनी (पतिकी) आज्ञाका उल्लंघन करके चलने लगे तो शत्रुसे भी बढ़कर है; फिर उसके परपुरुपकी इच्ला करनेवाली होनेपर तो कहना ही क्या है? लोको नापुत्रस्यास्तीति श्रुत्यास्य कः प्रभाषितो लोकः। मुक्तिः संसरणं वा तदन्यलोकोऽथवा नाद्यः ॥३५॥ सर्वेऽपि पुत्रभाजस्तन्मुक्तौ नैव संसृतिभवति । श्रवणादयोऽप्युपाया मृषा भवेयुस्तृतीयेऽपि ॥३६॥ तत्प्राप्त्युपायसक्त्वाद्द्वितीयपक्षेऽप्यपुत्रस्य । पुत्रेष्ट्यादिकयागप्रवृत्तये वेदवादोऽयम् ॥३७॥

'पुत्रहीनको शुभलोककी प्राप्ति नहीं हो सकती' इस श्रुतिमें 'लोक' शब्दसे क्या कहा गया है ? मुक्ति, संसार या इन दोनोंसे भिन्न कोई और लोक ? इनमें पहला पक्ष तो हो नहीं सकता, क्योंकि प्रायः सभी मनुष्य पुत्रवान् हैं; अतः उनकी मुक्ति हो जानेपर संसार ही नहीं रहेगा [—सारा जगत् शून्यप्राय हो जायगा]। इसके सिवा [मुक्तिके साधक] शास्त्रश्रवणादि उपाय भी मिध्या हो जायेंगे। तीसरा पक्ष भी सम्भव नहीं है, क्योंकि उन (स्वर्गीद लोकों) की प्राप्तिके तो अन्य (यज्ञादि) उपाय भी हैं। [अतः इन दो पक्षोंका निराकरण हो जानेसे इस शब्दका तात्पर्य इसरे पक्ष (संसार) में ही है किन्तु इस ] द्वितीय पक्षमें भी यह वेदवाक्य पुत्रहीन पुरुषोंको पुत्रेष्टि आदि यज्ञोंमें प्रवृत्ति करानेके लिये ही है।

### नानाशरीरकष्टैर्घनव्ययैः साध्यते पुत्रः । उत्पन्नमात्रपुत्रे जीवितचिन्ता गरीयसी तस्य ॥३८॥

नाना प्रकारके शारीरिक कष्ट और धनादिके व्ययसे तो पुत्र उत्पन्न होता है और उत्पन्न होनेपर भी उसके जीवित रहनेकी बड़ी चिन्ता लगी रहती है।

जीवन्नपि किं मूर्खः प्राज्ञः किंवा सुशीलमाग्भविता । जारश्रोरः पिशुनः पतितो चूतप्रियः ऋरः॥३६॥

जीवित रहनेपर भी न जाने वह मूर्ख, बुद्धिमान्, सुशील, जार, चोर, चुगलखोर, पतित, जुआरी या ऋर कैसी प्रकृतिका निकले ?

#### पितृमातृबन्धुघाती मनसः खेदाय जायते पुत्रः । चिन्तयति तातनिधनं पुत्रो द्रव्याद्यधीशताहेतोः॥४०॥

माता, पिता और बन्धुओंका घात करनेवाला पुत्र सदैव उनके चित्तको दुःखित करनेवाला ही होता है। वह धन एवं

धरतीके आधिपत्यके लिये सदा अपने पिताके मरणका ही चिन्तन करता रहता है।

### सर्वगुणैरुपपन्नः पुत्रः कस्यापि कुत्रचिद्भवति । सोऽल्पायू रुग्णो वा ह्यनपत्यो वा तथापि खेदाय ॥४१॥

सर्व-गुण-सम्पन्न पुत्र तो कभी कहीं किसीके होता है; वह भी यदि अल्पायु, रोगी अथवा पुत्रहीन हुआ तो दुःखका ही कारण होता है।

#### पुत्रात्सद्गतिरिति चेत्तद्गि प्रायोऽस्ति युक्त्यसहम् । इत्थं शरीरकष्टेर्दुःखं सम्प्रार्थ्यते मूढैः॥४२॥

पुत्रसे सद्गित होती है—यह सर्वथा युक्ति-विरुद्ध है। [हम तो समझते है] इस प्रकार मृदलोग शारीरिक कष्ट उठाकर दुःखोंको ही मोल लेते हैं।

#### पितृमातृबन्धुभगिनीपितृव्यजामातृमुख्यानाम् । मार्गस्थानामिव युतिरनेकयोनिभ्रमात्क्षणिका ॥४३॥

नाना योनियोंमें श्रमण करते हुए पिता, माता, भाई, बहिन, पितृज्य और जामाता आदि सम्बन्धियोंका मेल मार्गमें ठहरे हुए पथिकोके संयोगके समान क्षणभरके लिये ही होता है।

दैवं यावद्विपुरुं यावत्प्रचुरः परोपकारश्च । तावत्सर्वे सुहृदो व्यत्ययतः शत्रवः सर्वे ॥४४॥ जबतक दैव अनुकूल रहता है और परोपकारकी अधिकता होती है तमीतक सब सगे-सम्बन्धी होते हैं, उनमें अन्तर पड़ा कि वे उलटे अपने शत्रु हो जाते हैं।

### अश्नन्ति चेदनुदिनं वन्दिन इव वर्णयन्ति सन्तृप्ताः । तचेद्द्वित्रदिनान्तरमभिनिन्दन्तः प्रकुप्यन्ति ॥४५॥

यदि वे नित्यप्रति नाना प्रकारके पदार्थ खाते रहते हैं, तो खूब तृप्त होकर बन्दीजनकी भाँति बड़ाई करते हैं, उनमें यदि दो-तीन दिनका भी अन्तर पड़ जाय तो वे (प्रशंसा करनेवाले) ही कुवाक्य कहते हुए कोप करने लगते हैं।

### दुर्भरजठरनिमित्तं समुपार्जियतुं प्रवर्तते चित्तम्। लक्षाविध बहुवित्तं तथाप्यलभ्यं कपिद्वकामात्रम्॥४६॥

इस दुर्भर (कठिनतासे भरे जाने योग्य) पेटके लिये चित्त लाखों रुपयेतक बहुत-सा धन कमानेको प्रवृत्त होता है, तथापि बिना प्रारब्धके एक कानी कौड़ी भी नहीं मिलती।

### लब्धश्चेद्रधिकोऽर्थः पत्न्यादीनां भवेत्स्वार्थः। नृपचौरतोऽप्यनर्थस्तसमाद्द्रव्योद्यमो व्यर्थः॥४०॥

यदि अधिक धन मिल भी जाय तो उससे स्नी आदिका ही खार्य-साधन होता है, तथा राजा और चोरोंसे भी अनर्थकी आशंका रहती है; इसलिये धनके लिये प्रयत्न करना व्यर्थ ही है।

#### प्रवोधसुघाकर

### अन्यायमर्थभाजां पश्यति भूपोऽष्वगामितां चौरः । पिशुनो व्यसनप्राप्तिं दायादानां गणः कलहम् ॥४८॥

राजा [ द्रव्यहरणकी इच्छासे ] धनी पुरुषोंके अन्यायकी ताकमें रहता है । चोर उसके मार्गमें जानेकी प्रतीक्षा किया करता है । दृष्ट पुरुष उसे विपत्तिमें पड़ा देखना चाहते हैं और उसके उत्तराधिकारियोंकी दृष्टि सदा कल्डहपर रहती है ।

### पातकभरैरनेकैरथं समुपार्जयन्ति राजानः। अश्वमतङ्गजहेतोः प्रतिक्षणं नाज्यते सोऽर्थः॥४६॥

राजालोग नाना प्रकारके पाप-कर्मोसे धनको इकट्टा करते हैं और फिर वह धन हाथी-घोड़ोंके लिये क्षण-क्षणमें नष्ट किया जाता है।

### राजान्तराभिगमनाद्रणभङ्गान्मन्त्रिभृत्यदोषाद्वा । विषशस्त्रगुप्तघातान्मग्नाश्चिन्तार्णवे भूपाः ॥५०॥

राजालोग अन्य राजाओं के आक्रमणसे, युद्धमें पराजयसे, मन्त्री और सेवकादिके षड्यन्त्रोंसे तथा विष अथवा शस्त्रोंके द्वारा गुप्त-घात आदिसे [शङ्कितचित्त रहकर] सदा ही चिन्तासागरमें इवे रहते हैं।

#### मनोनिन्दा

हसित कदाचिद्रौति भ्रान्तं सदशिदशो भ्रमित । हृष्टं कदापि रुष्टं शिष्टं दुष्टं च निन्दित स्तौति ॥५१॥ कमिपद्रिष्टि सरोषं ह्यात्मानं श्लाघते कदाचिदिप। चित्तं पिशाचमभवद्राक्षस्या तृष्णया व्याप्तम् ॥५२॥

इस तृष्णा-राक्षसीके अधीन होकर यह चित्त पिशाचरूप हो गया है। कभी हँसता है, कभी रोता है और कभी श्रान्त-सा होकर दशों दिशाओंमें यूमने लगता है। [इसी प्रकार] कभी हर्षित होता है और कभी रुष्ट हो जाता है। [विवेकहीन हो जानेके कारण] यह भद्र पुरुषोंकी निन्दा करता है और दुष्टोंकी स्तुति तथा कभी तो किसीसे रोषपूर्वक द्वेष करने लगता है और कभी अपनी प्रशंसा करने लगता है।

दम्भाभिमानलोभैः कामक्रोधोरुमत्सरैश्चेतः। आकृष्यते समन्ताच्छ्वभिरिव पतितास्थिकं मार्गे॥५३॥

मार्गमें पड़ी हुई हड़ीको जिस प्रकार कुत्ते अपनी-अपनी ओर खींचते हैं उसी प्रकार यह चित्त दम्म, अभिमान, लोभ, काम, कोष और मत्सरादिसे चारों ओरसे खीचा जा रहा है। तस्माच्छुद्धविरागो मनोऽभिल्लितं त्यजेदर्थम्। तद्नभिल्लितं कुर्योशिर्व्यापारं ततो भवति॥५४॥

अतः शुद्ध वैराग्यका आश्रय छेकर जो पदार्थ मनको रुचिकर हों उन्हें त्याग दे और जो बात उसे रुचिकर न हो वही करे, इससे चित्त निष्क्रिय हो जाता है।

#### विषयानिप्रह

संसृतिपारावारे ह्यगाधविषयोदकेन सम्पूर्णे। नृशरीरमम्बुतरणं कर्मसमीरैरितस्ततश्रलति॥५५॥

अगाध विषय-जलसे भरे हुए इस संसार-समुद्रमें नर-देहरूप एक नौका है, जो कर्म-वायुसे प्रेरित होकर इधर-उधर डगमगाती फिरती है।

छिद्रैर्नविभरुपेतं जीवो नौकापतिर्महानलसः । छिद्राणामनिरोधाज्जलपरिपूर्णं पतत्यधः सततम्॥५६॥

यह नौका [इन्द्रिय-गोलकरूप] नौ छिद्रोंसे युक्त है, इसका खामी जीव अत्यन्त आलसी है। छिद्रोंके न रोकनेसे उसमें [विषय-रूप] जल भर जाता है और वह निरन्तर इबती रहती है। छिद्राणां तु निरोधात्सुखेन पारं परं याति। तस्मादिन्द्रियनिग्रहमृते न कश्चित्तरत्यनृतम्॥५७॥

इन छिद्रोंके रोक देनेसे यह सुखपूर्वक संसार-सागरके उस पार पहुँच सकती है, इसिलिये इन्द्रिय-निग्रहके बिना इस मिथ्या प्रपन्नको कोई पार नहीं कर सकता।

#### परयति परस्य युवतिं सकाममपि तन्मनोरथं कुरुते । ज्ञात्वैव तदप्राप्तिं व्यर्थं मनुजोऽतिपापभाग्भवति॥५८॥

पुरुष परस्रीको कामवश देखता है और उसकी प्राप्तिकी कामना भी करता है। यद्यपि यह जानता है कि उसका मिलना सर्वथा असम्भव है तथापि [ उसको कामना करके] वह व्यर्थ घोर पापका भागी बन जाता है।

#### पिशुनैः प्रकाममुदितां परस्य निन्दां शृणोति कर्णाभ्याम् तेन परः किं म्रियते व्यर्थं मनुजोऽतिपापभाग्भवति ५६

मनुष्य अपने कानोंसे चुगलखोरोंद्वारा मनमानी कही हुई परायी निन्दा सुनता रहता है; इससे क्या वह पुरुष [ जिसकी निन्दा की जाती है ] मर जाता है ? [ उसका तो कुल भी नहीं विगड़ता ] उल्टे निन्दा सुननेवाला ही, घार पापका भागी बन जाता है ।

#### अनृतं परापवादं रसना वद्ति प्रतिक्षणं तेन । परहानिर्रुब्धिः का व्यर्थं मनुजोऽतिपापभाग्भवति ६०

जिह्ना क्षण-क्षणमें दृसरे पुरुपोंकी निन्दा और मिध्याभाषण किया करती है, इससे दृसरोंकी क्या हानि अथवा [अपना क्या ] लाभ हो सकता है ! वह निन्दक पुरुप व्यर्थ ही महापापका भागी हो जाता है ।

विषयेन्द्रिययोयोंगे निमेषसमयेन यत्सुखं भवति। विषये नष्टे दुःखं यावज्जीवं च तत्त्तयोर्मेध्ये ॥६१॥ हेयमुपादेयं वा प्रविचार्य सुनिश्चितं तस्मात् । अल्पसुखस्य त्यागादनल्पदुःखं जहाति सुधीः ॥६२॥

विषय और इन्द्रियोंका संयोग होनेपर पुरुषको पलभरके लिये जो सुख होता है, विषयके नष्ट होनेपर वही यावजीवन दुःखरूप हो जाता है; अतः इन दोनोंमें त्याज्य और प्राह्मका मलीमाँति विचार करके यह निश्चय हुआ कि यदि बुद्धिमान् पुरुष अल्प सुखर्की वासना छोड़ दे तो वह बड़े भारी दुःखका अन्त कर देता है।

धीवरदत्तमहामिषमश्चन्वैसारिणो स्रियते । तद्रद्विषयान्भुञ्जन्कालाकृष्टो नरः पति ॥६३॥

धीवरद्वारा काँटेमें लगाकर डाले हुए थोड़े-से मांसको खानेसे मछलीको प्राग-त्याग करना पड़ता है, इसी प्रकार विपयोंका सेवन करता हुआ पुरुप कालके जालमें पड़कर नष्ट हो जाता है।

उरगयस्तार्घतनुर्भेकोऽश्नातीह मक्षिकाः शतशः । एवं गतायुरपि सन्विषयानसमुपार्जयत्यन्धः ॥६४॥

सर्पके द्वारा आधा निगळ लिये जानेपर भी मेंटक सैकड़ों मिक्खियोंको खाता रहता है, इसी प्रकार तृष्णान्ध पुरुष अवस्थाके ढळ जानेपर भी विषय-सेवन करता ही रहता है।

#### मनोनित्रह

स्वीयोद्गमतोयवहा सागरमुपयाति नीचमार्गेण। सास्वीयोद्गम एव स्थिरा सती किंन याति वार्घित्वम् ६५

अपने उद्गम-स्थान (निकासकी जगह) से निकलकर नीचे मार्गसे बहनेवाली नदी समुद्रमें जा मिलती है, वह यदि उद्गम स्थानपर स्थिर रहती तो क्या बढ़कर खयं ही समुद्र न बन जाती?

एवं मनः स्वहेतुं विचारयत्सुस्थिरं भवेदन्तः । न बहिवोंदेति तदा किं नात्मत्वं स्वयं याति ॥६६॥

इसी प्रकार यदि मन भी अपने कारणका विचार करता हुआ अपने आपमें ही स्थिर हो जाय और बहिर्विपयोंमें न जाय तो क्या वह स्वयं ही आत्मा न हो जायगा ?

वर्षास्वम्भःप्रचयात्कूपे गुरुनिर्झरे पयः क्षारम् । ग्रीष्मेणैव तु शुष्के माधुर्यं भजति तत्राम्भः ॥६७॥

कुओं और बड़े-बड़े झरनोंमें वर्भऋतुमें अधिक जल इकट्टा हो जानेसे वह खारा हो जाता है, किन्तु ग्रीष्मऋतुमें स्खकर अल्प परिमाणमें रह जानेपर उनका जल मीठा हो जाता है!

तद्वद्विषयोद्रिक्तं तमःप्रधानं मनः कलुषम् । तस्मिन्वरागशुष्के शनकैराविर्भवेत्सत्त्वम् ॥६८॥

उसी प्रकार विषय-वासनाओंसे भरा हुआ चित्त तमोगुणी और पापमय होता है, वैराग्यद्वारा उसीके सूख जानेपर उसमें घीरे-घीरे सत्त्वगुणका आविभीव हो जाता है।

#### यं विषयमभिलिषित्वा धावति बाह्येन्द्रियद्वारा । तस्याप्राप्तौ खिद्यति तथा यथा स्वं गतं किञ्चित्॥६६॥

जिस विपयकी अभिलाषासे यह चित्त किसी बाह्येन्द्रिय-द्वारा दोड़ता है उसके न मिलनेपर ऐसा दुखी होता है मानो इसका कुछ खो गया हो!

#### नगनगरदुर्गदुर्गमसरितः परितः परिभ्रमचेतः । यदि नो रुभते विषयं यन्त्रितमिव खिन्नतां याति ।७०।

अपने अभीष्ट विषयकी खोजमें पर्वत, नगर, दुर्ग और दुर्गम निदयोमें सब ओर भटकता हुआ चित्त यदि उस विषयको नहीं पाता तो विवश-सा होकर खिन्न हो जाता है।

### तुम्बीफलं जलान्तर्बलादघः क्षिप्तमप्युपैत्यूर्ध्वम् । तद्रन्मनः स्वरूपे निहितं यत्नाद्बहिर्याति ॥७१॥

तँवेको बड़े वेगमे भी जहमें फेंका जाय तो भी वह तुरन्त जहके ऊपर ही आ जाता है, इसी प्रकार अपने स्वरूपमें यह-पूर्वक लगानेपर भी चित्त पुनः-पुनः बाहर निकल जाता है। इह वा पूर्वभवे वा स्वकर्मणैवार्जितं फलं यद्यत्। शुभमशुभं वा तत्तद्भोगोऽप्यप्रार्थितो भवति॥७२॥

इस जन्मके अथवा पूर्वजन्मके कर्मोसे उपार्जित जैसे-जैसे शुभ अथवा अशुभ फल होने होते हैं, उनके भोग भी बिना माँगे उपस्थित हो जाते हैं।

चेतःपशुमशुभपथं प्रधावमानं निराकर्तुम् । वैराग्यमेकमुचितं गलकाष्टं निर्मितं धात्रा ॥७३॥

कुमार्गकी ओर दौड़ते हुए चित्तरूपी पशुको रोकनेके लिये विधाताने एकमात्र वैराग्यको ही गरेका उचित काष्ठ बनाया। निद्रावसरे यत्सुखमेतित्कं विषयजं यस्मात्। न हि चेन्द्रियप्रदेशात्रस्थानं चेतसो निद्रा ॥७४॥

निद्राके समय जो सुख होता है क्या वह विषयजन्य होता है ? [कदापि नहीं ] क्योंकि चित्तका इन्द्रिय-गोलकोंमें न रहना ही तो निद्रा है ।

अद्वारतुङ्गकुड्ये गृहेऽवरुद्धो यथा व्याघः । बहुनिर्गमप्रयत्नैः श्रान्तस्तिष्ठति पतञ्क्कसंश्र तथा॥७५॥ सर्वेन्द्रियावरोधादुद्योगशतैरनिर्गमं वीक्ष्य । शान्तं तिष्ठति चेतो निरुद्यमत्वं तदा याति ॥७६॥

विना द्वारके ऊँचे परकोटेशले घरमें वंद किया हुआ सिंह बाहर निकलनेके बहुत-से प्रयत्न करनेपर अन्तमें थककर लम्बे-लम्बे श्वास लेता हुआ जैसे पड़ रहता है, उसी प्रकार समस्त इन्द्रियोंके रोक देनेपर सैकड़ों उपायोंसे भी बाहर निकलना असम्भव जानकर चित्त शान्त होकर स्थिर हो जाता है और फिर धृम-धाम नहीं करता।

#### प्राणस्पन्दनिरोधात्सत्सङ्गाद्धासनात्यागात् । हरिचरणभक्तियोगान्मनः स्ववेगं जहाति शनैः॥७७॥

प्राण-स्पन्दनके रोक देनेसे, सत्संगसे, वासनाओंके त्यागसे और भगवचरणारिवन्दोंकी भक्तिसे मन धीरे-धीरे अपने वेगको छोड़ देता है।

#### वैराग्य

परगृहगृहिणीपुत्रद्रविणानामागमे विनाशे वा । प्रथितो हर्षविषादो किं वा स्यातां क्षणं स्थातुः ॥७८॥

दृसरेके गृह, स्त्री, पुत्र और धनादिके आने-जानेसे होनेवाले हर्ष या विपाद क्या वहाँ क्षणभर ठहरनेवाले पुरुपको हो सकते हैं ?

दैवात्स्थितं गतं वा यं कञ्चिद्विषयमीड्यमल्पं वा। नो तुष्यन्न च सीदन्वीक्ष्य गृहेष्वतिथिवन्निवसेत्। ७६। इसी प्रकार मुमुक्षु पुरुषको चाहिये कि घरमें अतिथिके समान रहे; किसी भी स्तुत्य अथवा तुच्छ विषयको दैववश स्थित अथवा गया हुआ देखकर न तो सन्तुष्ट ही हो और न दुःख ही माने। ममताभिमानशून्यो विषयेषु पराङ्मुखः पुरुषः। तिष्ठन्नपि निजसदने न बाध्यते कर्मभिः क्वापि॥८०॥

अपनेपनके अभिमानसे शून्य तथा विषयोंसे विमुख रहने-वाला पुरुष अपने घरमें रहता हुआ भी कमोंसे कभी बाधित नहीं होता।

कुत्राप्यरण्यदेशे सुनीलतृणवालुकोपचिते। शीतलतरुतलभूमौ सुखं शयानस्य पुरुषस्य ॥८१॥ तरवः पत्रफलाङ्याः सुगन्धशीतानिलाः परितः। कलकुजितवरविह्गाः सरितो मित्राणि किं न स्युः।८२।

हरी-भरी वास ओर सुकोमल द्वेत वालुकासे टॅंके हुए किसी वन्य-प्रदेशमें वृक्षकी शीतल लायामें सुखपूर्वक सोते हुए पुरुषके फल-दलसे युक्त वृक्ष, मन्द सुगन्ध शीतल वायु, सब ओर सुन्दर कलरव करते हुए पक्षी और नदियाँ भी क्या मित्र नहीं बन जाते ? [ अर्थात् क्या इन सबसे उसका चिक्त नहीं बहल जाता ? ]

वैराग्यभाग्यभाजः प्रसन्नमनसो निराशस्य । अप्रार्थितफलमोक्तुः पुंसो जन्मनि कृतार्थतेह स्यात् ॥

संसारमें वैराग्यरूपी सीभाग्यके पात्र, प्रसन्नचित्त, विषयाशा-हीन और यथा-प्राप्त प्रारम्थ-फल भोगनेवाले पुरुषको इसी जन्ममें कृतार्थता प्राप्त हो जाती है।

द्रव्यं पाणितलाच्च्युतं यदि भवेत्कापि प्रमादात्तदा शोकायाथ तदर्पितं श्रुतवते तोषाय च श्रेयसे । स्वातन्त्र्याद्विषयाः प्रयान्ति यदमी शोकाय ते स्युश्चिरं सन्त्यक्ताः स्वयमेव चेत्सुखमयं निःश्रेयसं तन्वते॥८४॥

जिस प्रकार असावधानतावश हाथसे गिरा हुआ पदार्थ तो शोवका कारण होता है, किन्तु यदि उसे किसी श्रोत्रिय ब्राह्मणको दान कर दिया जाय तो वही सन्तोष और ग्रुम गतिका देने-वाला हो जाता है, उसी प्रकार यदि विषय अपने-आप छूटते हैं तब तो बहुत दिनोंतक खटकते रहते हैं; किन्तु यदि उन्हें अपनी इच्छासे छोड़ा जाय तो वे सुख और कल्याणके देनेवाले हो जाते हैं। विस्मृत्यात्मिनवासमुत्कटभवाटव्यां चिरं पर्यट-न्सन्तापत्रयदीर्घदावदहन ज्वालावलीव्याकुलः। वलगनफल्गुषु सुप्रदीमनयनश्चेतःकुरङ्गो बला-दाशापशवशीकृतोऽपि विषयव्याद्य मृषा हन्यते॥८५॥

अपने निवासस्थानको भूलकर चिरकालतक इस भयङ्कर संसार-बनमें भटकता और तापत्रयरूपी प्रचण्ड दावानलकी ज्वाला- मालाओंसे न्याकुल होकर तुच्छ विषयोंके लिये उछलता-कूदता यह चमकीली आँखोंबाला चित्तरूपी हरिण आशा-पाशमें पड़ा हुआ ही विषयरूपी न्याप्रोंद्वारा बेमौत मारा जाता है।

#### आत्मासिद्धि

उत्पन्नेऽपि विरागे विना प्रबोधं सुखं न स्यात्। स भवेद्गुरूपदेशात्तस्माद्गुरुमाश्रयेत्प्रथमम् ॥८६॥

वैराग्य हो जानेपर भी बिना बोधके आनन्दकी प्राप्ति नहीं होती, बोध गुरुके उपदेशसे ही होता है, अतः सबसे पहले गुरु-देवकी शरणमें जाय।

यद्यपि जलघेरुदकं यद्यपि वा प्रेरकोऽनिलस्तत्र । तदपि पिपासाकुलितः प्रतीक्षते चातको मेघम् ॥८७॥

यद्यपि [मेश्वमें रहनेवाला] समुद्रका जल सामने भरा पड़ा है, और उसे ऊपर उड़ानेवाला प्रेरक वायु भी वहाँ है परन्तु प्याससे तड़पता हुआ चातक मेश्रकी ही प्रतीक्षा करना है [इसी प्रकार ब्रह्म सर्वत्र विराजमान है तथापि जिज्ञासुको उसका ज्ञान गुरुके द्वारा ही होता है ]।

त्रेधा प्रतीतिरुक्ता शास्त्राद्गुरुतस्तथात्मनस्तत्र । शास्त्रप्रतीतिरादौ यद्वनुमुख्या गुर्दोऽस्तीति ॥८८॥

आत्माकी प्रतीति शास्त्र, गुरु और अपना अन्तः करण इन तीन साधनोंसे होती बतलायी जाती है। उनमें प्रथम प्रतीति शास्त्रद्वारा होती है, जैसे पहले लोगोंसे सुनकर यह ज्ञान होता है कि 'गुड़ मीठा होता है'।

### अग्रे गुरुप्रतीतिर्दूराद्गुडदर्शनं यद्वत् । आत्मप्रतीतिरस्माद्गुडभक्षणजं सुखं यद्वत् ॥८६॥

तदुपरान्त गुड़को दूरसे देख छेनेके समान दूसरी प्रतीति गुरुद्वारा होती है और उससे गुड़भक्षणजनित सुखके समान आत्माकी [साक्षात्] प्रतीति होती है।

#### रसगन्धरूपशब्दस्पर्शा अन्ये पदार्थाश्च । कस्मादनुभूयन्ते नो देहान्निन्द्रियग्रामात् ॥६०॥

रूप, रस, गन्ध, स्पर्श और शब्द तथा अन्यान्य पदार्घ किसके द्वारा अनुभव किये जाते हैं ? देह या इन्द्रियोंद्वारा तो इनका अनुभव हो नहीं सकता ।

#### मृतदेहेन्द्रियवर्गो यतो न जानाति दाहजं दुःखम् । प्राणश्चेन्निद्रायां तस्करबाधां स किं वेत्ति ॥६१॥

क्योंकि मरे हुए प्राणीके देह और इन्द्रियाँ दाह-जन्य दुःख-का अनुभव नहीं करते । यदि कहा जाय कि प्राण ही इनका अनुभव करता है, तो सो जानेपर क्या उसे चोर आदिसे होनेवाली हानिका ज्ञान होता है !

#### मनसो यदि वा विषयस्तद्युगपरिक न जानाति । तस्य पराधीनत्वाद्यतः प्रमादस्य कस्त्राता ॥६२॥

यदि इन्हें मनका विषय कहें तो वह सबका एक साथ ही अनुभव क्यों नहीं कर छेता ? वास्तवमें वह तो पराधीन है क्योंकि यदि उसे खतन्त्र माना जाय तो उसको प्रमादसे कौन बचा सकता था ?

गाढध्वान्तगृहान्ततः क्षितितले दीपं निधायोज्ज्वलं पञ्चिन्छद्रमधोमुखं हि कलशं तस्योपिर स्थापयेत् । तद्वाह्ये परितोऽनुरन्ध्रममलां वीणां च कस्तूरिकां सद्रत्नं व्यजनं न्यसेच कलशिन्छद्राध्वनिर्गच्छता ॥ तेजोंऽशेन पृथक्पदार्थनिवहज्ञानं हि यज्ञायते तद्रन्ध्रैः कलशेन वा किमु मृदो भाण्डेन तैलेन वा। किं स्त्रेण न चैतदस्ति रुचिरं प्रत्यक्षबाधादतो दीपज्योतिरिहैकमेव शरणं देहे तथात्मा स्थितः ॥६४॥

एक गाढ़ अन्धकारमय घरके भीतर पृथ्वीपर एक स्फुट-प्रकाशमय दीपक रक्ले, उसके ऊपर एक पाँच छिद्रोंबाला धड़ा नीचेको मुख करके स्थापित करे। उसके बाहर प्रत्येक छिद्रके सामने क्रमशः सुन्दर बीणा, कस्त्ररी, रत्न और पह्वा रक्ले।

#### प्रवोधसुधाकर

अव उस कलशके छिद्रोंसे बाहर निकलनेवाले तेजके अंशोंसे जो उन विविध पदार्थीका पृथक्-पृथक् ज्ञान होता है वह किससे होता है ! छिद्रोंसे, कलशसे, मृत्तिकासे, पात्रसे, तैलसे या बत्तीसे ! प्रत्यक्ष-विरुद्ध होनेके कारण इनमेंसे किसोसे भी कहना ठीक न होगा; अतः इन पदार्थींके ज्ञानमें तो एकमात्र दीपकका प्रकाश ही शरण (कारण) है, इसी प्रकार शरीरमें भी प्रत्येक ज्ञानका आधार आत्मा ही है।

### मायासिद्धि

चिन्मात्रः परमात्मा ह्यपश्यदात्मानमात्मतया । अभवत्सोऽहंनामा तस्मादासीद्भिदो मूलम् ॥६५॥

चिन्मात्र परमात्माने ही प्रथम अपने आपको आपरूपसे देखा। तब उसका नाम 'अहंकार' हुआ। उसीसे भेदकी नींव पड़ी। द्वेधैव भाति तस्मात्पतिश्च पत्नी च तौ भवेतां वै। तस्मादयमाकाशः स्त्रियेव परिपूर्यते सततम् ॥६६॥ सेयमपीक्षाञ्चके ततो मनुष्या अजायन्त। इत्युपनिषदः प्राहुर्बृहदारण्यके याज्ञवल्क्योक्त्या।६७।

बृहदारण्यक शाखामें याज्ञवल्क्यकी उक्तिद्वारा उपनिषद् ऐसा कहती है कि इस प्रकार वह दो-सा प्रतीत होने लगता है, और उससे पति और पत्नीका आविर्माव हो जाता है। तव यह आकाश ( आकाशके समान शून्यप्राय पुरुष ) सर्वदा स्नीके द्वारा ही पूर्ण होता है । उस स्नीने ईक्षण किया और तब उससे मनुष्योंकी उत्पत्ति हुई । \*

## चिरमानन्दानुभवात्सुषुप्तिरिव काप्यवस्थाभूत् । परमात्मनस्तु तस्मात्स्वप्नवदेवोत्थिता माया ॥६८॥

चिरकालीन आनन्दका अनुभव करते-करते परमात्माकी सुषुप्तिके समान कोई अवस्था हो गयी थी। उसीसे स्वप्नके समान मायाका आविर्भाव हुआ।

## सदसद्विलक्षणासौ परमात्मसदाश्रयानादिः। सा च गुणत्रयरूपा सूते सचराचरं विश्वम्॥६६॥

यह माया सत् और असत्ये विलक्षण है, अनादि है और सदैव परमात्माके आश्रय रहनेवाली है। यह त्रिगुणात्मिका माया ही चराचर जगत्को उत्पन्न करती है।

इस इलोकमें भगवान् शङ्कराचार्यने वृहदारण्यक उपनिषद्की
 इस श्रुतिका अभिप्राय ही अभिव्यक्त किया है—

स वै नेव रेमे तस्मादेकाकी न रमते स द्वितीयमैञ्छत्। स हैतावानास यथा स्त्रीपुमा रसी संपरिष्वकी स इममेवात्मानं द्वेषापातयत्ततः पतिश्च पत्नी चाभवतां तस्मादिदमप्विगचमिव स्व इति ह स्माह याज्ञवल्क्य-स्तस्मादयमाकाशः स्त्रिया पूर्यत एव ता रसमभवत्ततो मनुष्या अजायन्त।।
( बृह० १।४।३)

माया तावददृश्या दृश्यं कार्यं कथं जनयेत् । तन्तुभिरदृश्यरूपैः पटोऽत्र दृश्यः कथं भवति ॥१००॥

यदि कहें कि माया तो अन्यक्त है वह इस न्यक्त प्रपञ्चकों कैसे उत्पन्न कर सकती हैं ? तो यह बताओं कि अदृश्यरूप सूक्ष्म तन्तुओंसे दृश्य (स्थूल) पट कैसे उत्पन्न हो जाता है ?

खप्ने सुरतानुभवाच्छुऋदावो यथा शुभे वसने । अनृतं रतं प्रबोघे वसनोपहतिर्भवेत्सत्या ॥१०१॥ खप्ने पुरुषः सत्यो योषिदसत्या तयोर्युतिश्च मृषा । शुऋदावः सत्यस्तद्वत्प्रकृतेऽपि सम्भवति ॥१०२॥

खप्तमें स्नी-सम्भोगका अनुभव होनेसे जिस प्रकार शुद्ध वस्त्रमें ही वीर्यपात हो जाता है [ उसी प्रकार अन्यक्त प्रकृतिसे न्यक्त जगत् हो जाता है ] जग जानेपर खप्तका रमण तो मिथ्या हो जाता है, किन्तु उससे वस्त्र सचमुच बिगड़ जाता है; स्वप्तावस्थामें भी पुरुष तो सत्य ही होता है किन्तु स्त्री असत्य और उन दोनोंका संयोग भी मिथ्या ही होता है, फिर भी वीर्यपात सत्य ही हो जाता है । इसी प्रकार प्रस्तुत विपय ( अदृश्य मायासे दृश्य प्रपञ्चके उत्पन्न होने ) में भी हो सकता है ।

एवमदृश्या माया तत्कार्यं जगदिदं दृश्यम् । माया तावदियं स्याद्या स्वविनाशेन हर्षदा भवति॥१०३॥

#### मायासिक्रि

इसी प्रकार माया तो अदस्य है किन्तु उसका कार्य यह जगत् दस्यरूप है, और माया तो यही है कि वह अपने नाशसे ही आनन्द देनेवाली होती है।

### रजनीवातिदुरन्ता न रुक्ष्यतेऽत्र स्वभावोऽस्याः। सौदामनीव नश्यति मुनिभिः सम्प्रेक्ष्यमाणैव ॥१०४॥

यह अन्ध्रकारमयी रात्रिके समान दुरन्त है, इसके खभावका कुछ पता ही नहीं चलता; क्योंकि मुनिजनोंद्वारा विचारपूर्वक देखी जाते ही यह बिजलीके समान तुरन्त नष्ट हो जाती है।

# माया ब्रह्मोपगताविद्या जीवाश्रया प्रोक्ता । चिद्चिद्ग्रन्थिश्चेतस्तदक्षयं ज्ञेयमामोक्षात् ॥१०५॥

यह ब्रह्मके अधीन होनेसे 'माया' और जीवके आश्रित होनेसे 'अविद्या' कही जाती हैं। यह जड और चेतनकी प्रन्थि ही 'चित्त' है। इसे जबतक मोक्ष न हो, अक्षय ही जानना चाहिये।

### घटमठकुड्ये रावृतमाकाशं तत्तदाह्वयं भवति । तद्वदविद्यावृतमिह चैतन्यं जीव इत्युक्तः॥१०६॥

घट, मठ और भित्ति आदि उपाधियोंसे आवृत आकारा भी घटाकारा, मठाकारा आदि तदनुकूछ नामवाछा हो जाता है, उसी प्रकार अविद्यासे आवृत शुद्ध, चेतन ही जीव कहछाता है।

#### प्रबोधसुधाकर

ननु कथमावरणं स्यादज्ञानं ब्रह्मणो विशुद्धस्य । सूर्यस्येव तमिस्रं रात्रिभवं स्वप्नकाशस्य ॥१००॥

शंका-अज्ञान विशुद्ध ब्रह्मका आवरण किस प्रकार कर सकता है ? रात्रिका अन्धकार भी क्या खयंप्रकाश सूर्यको दक सकता है ?

दिनकरिकरणोत्पन्नेमेंघैराच्छाचते यथा सूर्यः । न खलु दिनस्य दिनत्वं तैर्विकृतं सान्द्रसङ्घातैः॥१०८॥ अज्ञानेन तथात्मा शुद्धोऽपि च्छाचते सुचिरम् । न परन्तु लोकसिद्धा प्राणिषु तच्चेतनाशक्तिः ॥१०६॥

समापान—जिस प्रकार सूर्य अपनी ही किरणोंसे उत्पन्न हुए मेघोंसे दक जाता है किन्तु उस मेघ-सम्हसे दिनके दिनत्वमें कोई विकार नहीं होता, उसी प्रकार शुद्ध आत्मा भी चिरकालतक अज्ञानसे आवृत तो रहता है, परन्तु प्राणियोंमें जो लोक-प्रसिद्ध चेतनाशक्ति है उसका आच्छादन नहीं होता।

### लिङ्गदेहादि-निरूपण

स्थूलशरीरस्यान्तर्लिङ्गशरीरं च तस्यान्तः । कारणमस्याप्यन्तस्ततो महाकारणं तुर्यम् ॥११०॥

स्थ्य शरीरके भोतर लिङ्गदेह हैं, उसके भीतर कारणशरीर हैं और उसके भी भीतर महाकारण नामक तुरोय आत्मा है।

## स्थूलं निरूपितं प्रागधुना सूक्ष्मादितो ब्रूमः । अंगुष्ठमात्रः पुरुषः श्रुतिरिति यत्प्राह तत्सूक्ष्मम्।१११।

स्थूल शरीरका तो पहले निरूपण हो चुका, अब सूक्ष्मादिका वर्णन करते हैं। जिसको श्रुतिने 'अंगुष्ठमात्र पुरुष' कहा है वहीं यह सूक्ष्म शरीर है।

## सूक्ष्माणि महाभूतान्यसवः पञ्चेन्द्रियाणि पञ्चेव । षोडशमन्तःकरणं तत्सङ्घातो हि लिङ्गतनुः॥११२॥

पाँच सूक्ष्म महाभूत, पाँच प्राण, पाँच ज्ञानेन्द्रियाँ और सोलहवाँ अन्तःकरण-इन तत्त्वोंके समृहका नाम ही 'सूक्ष्म शरीर' है।

## तत्कारणं स्मृतं यत्तस्यान्तर्वासनाजालम् । तस्य प्रवृत्तिहेतुर्बुद्ध्याश्रयमत्र तुर्यं स्यात् ॥११३॥

उस लिंगदेहके अन्दर जो वासनाओंका समृह है वहीं 'कारण-शरीर' कहलाता है। उसकी भी प्रवृत्तियोंके कारण और बुद्धिके आश्रयको 'तुर्य' (महाकारण ) समझना चाहिये।

तत्सारभूतबुद्धौ यत्प्रतिफलितं तु शुद्धचैतन्यम् । जीवः स उक्त आद्यैयोऽहमिति स्फूर्तिकृद्वपुषि ॥११४॥

#### प्रवोधसुधाकर

लिंगदेहकी साररूपा बुद्धिमें प्रतिविम्बित जो शुद्ध चैतन्य है उसीको पूर्वाचार्योंने जीव कहा है, जिसके कारण शरीरमें 'मैं' इस प्रकारको स्कृर्ति होती है।

### चलतरतरङ्गसङ्गात्प्रतिविम्बं भास्करस्य च चलंस्यात्। अस्ति तथा चञ्चलता चैतन्ये चित्तचाञ्चल्यात्॥११५॥

जिस प्रकार अति चञ्चल तरंगोंके कारण सूर्यका प्रतिविम्ब भी चञ्चल प्रतीत होता है, उसी प्रकार चित्तकी चञ्चलतासे चैतन्यमें भी चञ्चलता प्रतीत होती है।

## नन्वर्कप्रतिविम्बः सिललादिषु यः स चावभासयति । किमितरपदार्थनिवहं प्रतिविम्बोऽप्यात्मनस्तद्वत् ११६

शंका—जलमें पड़ा हुआ सूर्यका प्रतिविम्ब तो अन्यान्य पदार्थोंको प्रकाशित करता है, क्या आत्म-प्रतिविम्ब भी उसीके समान दूसरे पदार्थोंको प्रकाशित किया करता है ?

प्रतिफलितं यत्तेजः संवितः कांस्यादिपात्रेषु । तदनुप्रविष्टमन्तर्ग्रहमन्यार्थान्प्रकाशयति ॥११७॥ चित्प्रतिविम्बस्तद्वद्बुद्धिषु यो जीवतां प्राप्तः। नेत्रादीन्द्रियमार्गैर्बहिरर्थान् सोऽवभासयति॥११८॥ समाधान—काँसी आदिके पात्रोंमें जो सूर्यका तेज प्रतिविम्बित होता है, वह घरके भीतर प्रवेश कर अन्य पदार्थोंको प्रकाशित किया करता है, उसी प्रकार बुद्धिमें पड़ा हुआ चेतनका प्रतिविम्ब जो जीव-भावको प्राप्त हुआ है वह नेत्रादि इन्द्रियोंके द्वारा बाह्य पदार्थोंको प्रकाशित करता है।

### अद्वेत

तदिदं य एवमार्यो वेद ब्रह्माहमस्मीति। स इदं सर्वे च स्यात्तस्य हि देवाश्च नेशतेऽभृत्यै॥११६॥ एषां स भवत्यात्मा योऽन्यामथ देवतामुपास्तेऽन्यः। अहमन्योऽसावन्यश्चेत्यं नो वेद पशुवत्सः॥१२०॥ इत्युपनिषदामुक्तिस्तथा श्रुतिर्भगवदुक्तिश्च। ज्ञानी त्वात्मैवेयं मतिर्ममेत्यत्र युक्तिरपि॥१२१॥

'वह ब्रह्म मैं हूँ' जो भद्र पुरुष ऐसा जानता है वह यह सम्पूर्ण विश्वरूप हो जाता है, उसका पराभव (ब्रह्मात्मभावसे पतन) करनेमें देवगण भी समर्थ नहीं होते, क्योंकि वह उनका भी आत्मा हो जाता है। तथा जो आत्मासे भिन्न किसी और देवकी उपासना करता है और यह समझता है कि 'मैं अन्य हूँ और यह उपास्यदेव अन्य है, उसे आत्मज्ञान नहीं है, वह पशुके समान है'—ऐसी उपनिषद् तथा श्रुतिकी उक्ति है; तथा भगवान्ने भी

#### प्रवोधसुधाकर

कहा है कि 'ज्ञानी तो मेरा आत्मा ही है, ऐसा मेरा मत है।' इसके अतिरिक्त इस विषयमें यह युक्ति भी है—

### ऋजु वक्रं वा काष्ठं हुताशदग्धं सदिमतां याति । तर्तिक हस्तग्राद्यं ऋजुवकाकारसत्त्वेऽपि ॥१२२॥

अग्निसे दग्ध हो जानेपर टेढ़ी या सीधी जैसी भी लकड़ी हो, अग्निरूप हो जाती है; उसमें सीधा या टेढ़ा आकार रहता भी है तथापि क्या उसे हाथसे छू सकते हैं ?

### एवं य आत्मनिष्ठो ह्यात्माकार३च जायते पुरुषः। देहीव दृश्यतेऽसौ परं त्वसौ केवलो ह्यात्मा॥१२३॥

इसी प्रकार आत्मिनिष्ठ पुरुष भी आत्माकार हो जाता है; वह देही-सा प्रतीत तो होता है तथापि होता शुद्ध आत्मामात्र ही है।

### प्रतिफलति भानुरेकोऽनेकशराबोदकेषु यथा । तद्वदसौ परमात्मा ह्येकोऽनेकेषु देहेषु ॥१२४॥

जिस प्रकार जलके अनेक शकोरोंमें एक ही सूर्यका प्रतिविम्ब पड़ता है उसो प्रकार यह एक ही परमात्मा अनेक देहोंमें भास रहा है।

दैवादेकशरावे भग्ने किं वा विलीयते सूर्यः । प्रतिविम्बच्खलत्वादर्कः किं च्खलो भवति॥१२५॥ दैवयोगसे यदि एक शकोरा ट्रट जाय तो क्या उससे सूर्यका लय हो जाता है ? जलकी चञ्चलताके कारण प्रतिविम्बके चलायमान होनेसे क्या सूर्य भी चञ्चल हो जाता है ?

### स्वव्यापारं कुरुते यथैकसवितुः प्रकाशेन । तद्वचराचरमिदं ह्येकात्मसत्त्रया चलति ॥१२६॥

यह चराचर जगत् जैसे एक ही सूर्यके प्रकाशमें अपने समस्त कार्य करता है, उसी प्रकार यह एक ही आत्माकी सत्तासे गतिशील हो रहा है।

## येनोदकेन कदलीचम्पकजात्यादयः प्रवर्घन्ते । मूलकपलाण्डुलशुनास्तेनैवैते विभिन्नरसगन्धाः।१२७।

जिस जलसे केला, चम्पा और जाती आदिके पौधे बढ़ते हैं, उसीसे सर्वथा भिन्न रस और गन्धवाले मूली, प्याज और लहसुन आदि भी पोपित होते हैं।

### एको हि सूत्रधारः काष्ठप्रकृतीरनेकशो युगपत्। स्तम्भाग्रपट्टिकायां नर्तयतीह प्रगृद्धतया ॥१२८॥

एक ही सूत्रधार खयं छिपा रहकर काष्ट्रकी अनेक पुतिलियों-को स्तम्भके अग्रपटपर एक साथ नचाता रहता है। गुडखण्डशर्कराचा भिन्नाः स्युर्विकृतयो यथैकेक्षोः । केयूरकङ्कणाचा यथैकहेम्रो भिदाश्च पृथक् ॥१२६॥ एवं पृथक्खभावं पृथगाकारं पृथग्वृत्ति । जगदुच्चावचमुच्चैरेकेनैवात्मना चलति ॥१३०॥

जिस प्रकार एक ही ईखके गुड, खाँड और शकर आदि नाना प्रकारके विकार होते हैं, तथा एक ही सुवर्णके कङ्कण, केयूर आदि पृथक्-पृथक् अनेक भेद होते हैं, उसी प्रकार भिन्न-भिन्न खभाव, आकार और आचरणवाला उच्च और नीच जगत एक ही आत्माकी सत्तासे प्रवृत्त हो रहा है।

## स्कन्धधृतसिद्धमन्नं यावन्नाक्षाति मार्गगस्तावत् । स्पर्शभयक्षुत्पीडे तस्मिन्भुक्ते न ते भवतः ॥१३१॥

मार्गमें जानेवाला पुरुष, जबतक कन्धेपर रक्खे हुए बने-बनाये भोजनको नहीं खाता, तभीतक उसके छूनेका भय और क्षुधाकी पीड़ा रहती है; उसको खा ठेनेपर वे दोनों ही नहीं रहते।

## मानुषमातङ्गमहिषश्वसूकरादिष्वनुस्यूतम् । यः पश्यति जगदीशं स एव भुङ्क्तेऽद्वयानन्दम्॥१३२॥

जो पुरुष हायी, भैंसे, कुत्ते और श्कर आदिमें एक ही जगदीश्वरको न्याप्त देखता है, वही अद्वैतानन्दका भोग करता है।

# कर्तृत्व-भोक्तृत्व

यद्वत्सूर्येऽभ्युदिते स्वव्यवहारं जनः कुरुते । तंन करोति विवस्त्रान्न कारयति तद्वदात्मापि॥१३३॥

सूर्यके उदय होनेपर जैसे मनुष्य ही अपने-अपने कार्योंको करते हैं, सूर्य कुछ भी नहीं करता-कराता, वैसे ही आत्मा भी न कुछ करता है, न कराता है।

लोहे हुतभुग्व्याप्ते लोहान्तरताड्यमानेऽपि । तस्यान्तर्गतवद्धेः किंस्यान्निर्घातजं दुःखम् ॥१३४॥

अग्निसे व्याप्त **इ**ए लोहेको दूसरे लोहेसे पीटनेपर क्या उसके भीतर स्थित अग्निको भी कोई चोट लगती है ?

निष्ठुरकुठारघातैः काष्ठे सञ्ज्ञियमानेऽपि । अन्तर्वर्ती वह्निः किं घातैरिछचते तद्वत् ॥१३५॥

कठोर कुठारसे काठको काटनेपर क्या उसके घान-प्रतिघातसे काष्ट्रके मीतर रहनेवाला अग्नि भी कट जाता है ?

तनुसम्बन्धाजातैः सुखदुःखैर्लिप्यते नात्मा । बूते श्रुतिरपि भृयोऽनश्नन्नन्योऽभिचाकशीत्यादि।१३६।

इसी प्रकार शरीर-सम्बन्धसे प्राप्त हुए सुख-दुःखोंसे आत्मा लिप्त नहीं होता । इस विषयमें श्रुति भी बारंबार कहती

#### प्रवोधसुधाकर

है कि 'अन्य (आत्मा) तो कर्म-फलको न मोगता हुआ केवल साक्षीभावसे देखा ही करता है।'

### निशि वेश्मनि प्रदीपे दीप्यति चौरस्तु वित्तमपहरति। ईरयति वारयति वा तं दीपः किं तथात्मापि॥१३७॥

रात्रिके समय दीपकके जलते रहनेपर चोर घरमेंसे धन चुराकर ले जाता है; क्या दीपक उसे इसके लिये प्रेरित करता या रोकता है ? [नहीं]। इसी प्रकार आत्मा भी चित्तादि इन्द्रियों-को उनके न्यापारमें न नियुक्त करता है, न नियुक्त ।

### गेहान्ते दैववशात्कस्मिश्चित्समुदिते विपन्ने वा।

### दीपस्तुष्यत्यथवा खिद्यति किं तद्वदात्मापि ॥१३८॥

घरके भीतर दैवयोगसे किसीके जन्मने अथवा मर जानेपर क्या दीपकको किसी प्रकारका हर्ष या खेद होता है ? [ नहीं ] । उसी प्रकार आत्मा भी चित्तादिके हर्प-शोकमें सर्वथा असंग और उदासीन साक्षीमात्र ही रहता है ।

#### स्वप्रकाशता

रविचन्द्रवह्निदीपप्रमुखाः स्वपरप्रकाशाः स्युः ।

यद्यपि तथाप्यमीभिः प्रकाशते कापि नैवात्मा॥१३६॥

यद्यपि सूर्य, चन्द्र, अग्नि और दीपक आदि अपने और पराये सबके प्रकाशक हैं, तथापि इनसे आत्मा कभी प्रकाशित नहीं होता। चक्षुद्वरिव स्यात्परात्मना भानमेतेषाम् । यद्वा तेऽपि पदार्था न ज्ञायन्तेऽथ केवलालोकात्।१४०। तत्राप्यक्षिद्वारा सहायभूतो न चेदात्मा । नो चेत्सत्यालोके पश्यत्यन्धः कथं नार्थान् ॥१४१॥

तथा इनका भान भी चक्षु-इन्द्रियद्वारा परमात्मासे ही होता है। अथवा यों कहो कि यदि नेत्रेन्द्रियद्वारा आत्मा सहायक न होता तो केवल प्रकाशसे ही इन पदार्थाका भी ज्ञान नहीं हो सकता था। यदि हो सकता तो प्रकाशके रहते हुए भी अन्धा पुरुष पदार्थोंको क्यों नहीं देख लेता?

### सत्यात्मन्यपि किं नो ज्ञानं तच्चेन्द्रियान्तरेण स्यात् । अन्घे दृक्प्रतिबन्घे करसम्बन्घे पदार्थभानं हि ॥१४२॥

यदि कहो कि आत्माके रहते हुए [ नेत्रेन्द्रियके अभावमें भी ] अन्वे मनुष्यको पदार्थका ज्ञान क्यों नहीं होता ? सो उसे अन्य इन्द्रियोंसे ज्ञान होता ही है, क्योंकि अन्वे मनुष्यको नेत्र बन्द होनेपर भी हाथसे छूकर पदार्थका ज्ञान हो ही जाता है।

### जानाति येन सर्वं केन च तं वा विजानीयात् । इत्युपनिषदामुक्तिर्बुध्यत आत्मात्मना तस्मात् ॥१४३॥

उपनिषदोंका कथन है कि 'जिसके द्वारा सब कुछ जाना जाता है उस (आत्मा) को किससे जाने ?' अतः आत्मा तो आत्मासे ही जाना जाता है।

### नादानुसन्धान

यावत्क्षणं क्षणार्धं स्वरूपपरिचिन्तनं क्रियते । तावदक्षिणकर्णे त्वनाहतः श्रूयते शब्दः ॥१४४॥

जब एक क्षण अथवा आधे क्षणके लिये भी खरूपका चिन्तन किया जाता है तब सीधे कानमें अनाहत-शब्द सुनायी देता है। सिद्ध्यारम्भस्थिरताविश्रमविश्वासबीजशुद्धीनाम्। उपलक्षणं हि मनसः परमं नादानुसन्धानम्॥१४५॥

नादानुसन्धान मनके लिये सिद्धिके आरम्म, स्थिरता, विश्राम, विश्वास और वीर्य-ग्रुद्धिका बतलानेवाला परम चिद्ध है। भेरीमृदङ्गराङ्खाद्याहतनादे मनः क्षणं रमते। किं पुनरनाहतेऽस्मिन्मधुमधुरेऽखण्डिते स्वच्छे॥१४६॥

मन तो भेरी, मृदङ्ग और राङ्क आदिके आघातजन्य नार्दो-में भी एक क्षणके लिये मग्न हो जाता है, फिर इस मधुवत् मधुर, अखण्डित और खच्छ अनाहत नादकी तो बात ही क्या है !

चित्तं विषयोपरमाद्यथा यथा याति नैश्चल्यम् । वेणोरिव दीर्घतरस्तथा तथा श्रूयते नादः ॥१४७॥

विषयोंसे उपरत होकर मन जैसे-जैसे स्थिर होता जाता है, वैसे-वैसे ही बाँसुरीके शब्दके समान दीर्घ और स्फुट नाद सुनायी पड़ने लगता है।

# नादाभ्यन्तर्वितं ज्योतिर्यद्वर्तते हि चिरम् । तत्र मनो लीनं चेन्न पुनः संसारबन्धाय॥१४८॥

नादके भीतर रहनेवाली जो ज्योति है, उसमें यदि मन चिरकालतक लीन हो जाय तो फिर मनुष्य संसार-बन्धनमें नहीं पड़ता।

### परमानन्दानुभवात्सुचिरं नादानुसन्धानात् । श्रेष्ठश्चित्तलयोऽयं सत्त्वन्यलयेष्वनेकेषु ॥१४६॥

यद्यपि लयके और भी अनेक उपाय हैं तथापि जो चित्तलय दीर्व कालतक नादानुसन्धान करते हुए परमानन्दका अनुभव होनेसे प्राप्त होता है वह सर्वोत्तम है।

### मनोलय

संसारतापतप्तं नानायोनिभ्रमात्परिश्रान्तम् । लब्ध्वा परमानन्दं न चलति चेतः कदा कापि॥१५०॥

संसार-तापसे सन्तम और नाना योनियोंमें आने-जानेसे श्रान्त ( यका ) हुआ चित्त परमानन्दको प्राप्त करके फिर कमो चन्नल नहीं होता ।

अद्वैतानन्दभरात्किमिदं कोऽहं च कस्याहम् । इति मन्थरतां यातं यदा तदा मूर्छितं चेतः ॥१५१॥

#### प्रबोधसुधाकर

अहैतानन्दके उद्देगसे जब 'यह क्या है ? मैं कौन हूँ ? और किसका हूँ ?' ऐसी जिज्ञासासे चित्त सुस्त पड़ जाता है तो [अन्तमें] वह मृर्छित हो जाता है।

चिरतरमात्मानुभवादात्माकारं प्रजायते चेतः। सरिदिव सागरयाता समुद्रभावं प्रयात्युचैः ॥१५२॥

चिरकालतक आत्मानुभव करते रहनेसे चित्त आत्माकार हो जाता है, जिस प्रकार समुद्रको जानेवाली नदी अन्तमें पूर्णतया समुद्ररूप ही हो जाती है।

आत्मन्यनुप्रविष्टं चित्तं नापेक्षते पुनर्विषयान् । क्षीरादुद्धृतमाज्यं यथा पुनः क्षीरतां न यातीह ॥१५३॥

आत्मस्वरूपमें लगा हुआ चित्त फिर बाह्य विषयोंकी इच्छा नहीं करता, जैमे दृधमेंसे निकाला हुआ घी फिर दुग्धभावको प्राप्त नहीं हो सकता।

दृष्टौ द्रष्टिर दृश्ये यद्नुस्यूतं च भानमात्रं स्यात् । तत्रोपक्षीणं चेचित्तं तन्मूर्छितं भवति ॥१५४॥

दृष्टि, द्रष्टा और दृश्यमें जो ज्ञानमात्र तस्य अनुस्यृत हो रहा है उसमें यदि चित्त लीन हो जाय तो वह मूर्छित हो जाता है। याति स्वसम्मुखत्वं दृङ्मात्रं वा यदा तदा भवति। दृश्यद्रष्टृविभेदो ह्यसम्मुखेऽस्मिन्न तद्भवति॥१५५॥ जब चित्त आत्माभिमुख रहता है, अथवा यों कहो कि जब वह दङ्मात्र हो जाता है उस समय दश्य और द्रष्टाका भेद नहीं रहता। किन्तु उसके आत्माभिमुख न रहनेपर ऐसा नहीं होता। एकस्मिन्टज्ञात्रे त्रेघा द्रष्ट्रादिकं हि समुदेति।

### त्रिविघे तस्मिँ छीने दङ्मात्रं शिष्यते पश्चात् ॥१५६॥

एक दङ्मात्रमें ही द्रष्टा आदि त्रिपुटीका उदय होता है, उस त्रिपुटीका लय हो जानेपर पीछे केवल दङ्मात्र हो रह जाता है।

दर्पणतः प्राक्पश्चादस्ति मुखं प्रतिमुखं तदाभाति । आदर्शेऽपि च नष्टे मुखमस्ति मुखे तथैवात्मा॥१५७॥

दर्पणसे पूर्व और उसके पीछे भी मुख होता है तभी उसमें उसका प्रतिविम्ब पड़ता है। दर्पण यदि ट्ट जाय तब भी मुख तो ज्यों-का-त्यों ही रहता है, इसी प्रकार आत्मा उपाधिके नष्ट हो जानेपर भी रहता ही है।

### प्रबोध

माधुर्यं गुडपिण्डे यत्तत्तस्यांशकेऽणुमात्रेऽपि । एवं न पृथम्भावो गुडत्वमधुरत्वयोरस्ति ॥१५८॥

गुड़के पिण्डमें जो मधुरता होती है, वह उसके छोटे-से-छोटे कणमें भी होती है, इस प्रकार गुड़त्व और मधुरत्वमें कोई भेद नहीं है।

#### प्रबोधसुघाकर

अथवा न भिन्नभावः कर्पूरामोदयोरेवम् । आत्मस्वरूपमनसां पुंसां जगदात्मतां याति ॥१५६॥

अथवा जिस प्रकार कर्पूर और उसकी सुगन्धमें कोई भेद नहीं है उसी प्रकार जिनका चित्त आत्मखरूप हो गया है, उन पुरुषोंके लिये यह संसार आत्मभावको प्राप्त हो जाता है। यद्भावानुभवः स्याभिद्रादी जागरस्यान्ते।

अन्तः स चेत्स्थिरः स्याल्लभते हि तदाद्वयानन्दम् ॥

निद्वाके आरम्भमें और जागृतिके अन्तमें जिस [शुद्ध निर्विषय] भावका अनुभव होता है वह यदि अन्तः करणमें स्थिर हो जाय तो उससे अद्वयानन्दकी ही प्राप्ति होती है ।

अतिगम्भीरेऽपारे ज्ञानचिदानन्दसागरे स्फारे ।

कर्मसमीरणतरला जीवतरङ्गावलिः स्फुरति ॥१६१॥

अति गम्भीर, अपार और विस्तृत सिचदानन्द-समुद्रमें कर्म-वायुसे प्रेरित हुई जीवात्मारूपी तरङ्गें उठती रहती हैं। खरतरकरैः प्रदीप्तेऽभ्युदिते चैतन्यतिग्मांशो। स्फुरित मृषेव समन्तादनेकविधजीवमृगतृष्णा।१६२।

अपनी प्रचण्ड किरणोंसे देदीप्यमान अत्यन्त दीप्तिशाली चैतन्य-भास्करके प्रकाशमें ही सन ओर यह अनेक जीवरूप मृग-तृष्णा सर्वया मिध्या ही प्रतीत हो रही है। अन्तरहष्टे यस्मिञ्जगदिदमारात्परिस्फुरति । दृष्टे यस्मिन्सकृद्पि विलीयते काप्यसद्भूपम् ॥१६३॥ बाह्याभ्यन्तरपूर्णः परमानन्दार्णवे निमम्रो यः । चिरमाप्छुत इव कलशो महाहृदे जहुतनयायाः।१६४।

जिस चैतन्य-सूर्यको अपने अन्तःकरणमें न देखनेसे ही अपने समीप इस जगत्की स्फ्रिति होती है और जिसे एक बार देख लेनेपर ही यह असत् संसार मानो कहीं लीन हो जाता है, उस परमानन्दरूप समुद्रमें जो पुरुष बाहर-भीतरसे पूर्ण होकर डूब गया है, उसकी दशा ऐसी होती है जैसे गंगाजीके महान् कुण्डमें चिरकालसे डूबा हुआ कोई कलश हो।

पूर्णात्पूर्णतरे परात्परतरेऽप्यज्ञातपारे हरौ संवित्स्फारसुधार्णवे विरहिते वीचीतरङ्गादिभिः । भास्वत्कोटिविकासितोञ्बलदिगाकाशप्रकाशे परे स्वानन्दैकरसे निमग्नमनसां न त्वं न चाहं जगत्।१६५।

जो पूर्णसे भी पूर्ण और परसे भी पर है, जिसके पारका कोई पता नहीं है, जो भैंवर और तरङ्गादिसे रहित प्रज्ञारूपी सुघाका महान् समुद्र है तथा जो अपने कोटि-कोटि सूर्योंके सदश प्रकाशसे दर्शा दिशाओंको और प्रकाशको प्रकाशित तथा उज्ज्वल कर रहा है, उस निजानन्दमय परज्ञह्म परमात्मामें जिनका मन हुवा हुआ है, उनकी दृष्टिमें न मैं है, न त है और न यह संसार ही है।

### द्विघाभक्ति

## चित्ते सत्त्वोत्पत्तौ तिडिदिव बोघोदयो भवति । तिर्द्यव स स्थिरः स्याद्यदि चित्तं शुद्धिमुपयाति ॥१६६॥

चित्तमें सत्त्वगुण उत्पन्न होनेपर ज्ञानका बिजलीके समान उदय तो हो जाता है, परन्तु वह स्थिर तभी रहता है जब चित्त शुद्ध हो जाता है।

### शुद्धचित हि नान्तरात्मा कृष्णपदाम्भोजभक्तिमृते । वसनमिव क्षारोदैर्भक्त्या प्रक्षाल्यते चेतः ॥१६७॥

किन्तु अन्तःकरण भगवान् श्रीकृष्णचन्द्रके चरणकमलोंकी भक्तिके बिना कभी शुद्ध नहीं हो सकता । जैसे वस्त्रको खारयुक्त जलसे शुद्ध किया जाता है, उसी प्रकार चित्तको भक्तिसे निर्मेल किया जा सकता है।

## यद्वत्समलादर्शे सुचिरं भस्मादिना शुद्धे। प्रतिफलति वक्त्रमुचैः शुद्धे चित्ते तथा ज्ञानम्॥१६८॥

जिस प्रकार राख आदिसे चिरकालतक मार्जन करनेसे मिलन दर्पणके खच्छ हो जानेपर उसमें मुखका प्रतिविम्ब स्पष्ट पड़ने लगता है उसी प्रकार शुद्ध चित्तमें ज्ञानका आविर्माव हो जाता है। जानन्तु तत्र बीजं हरिभक्त्या ज्ञानिनो ये स्युः।
मूर्त चैवामूर्त द्वे एव ब्रह्मणो रूपे ॥१६६॥
इत्युपनिषत्तयोर्वा द्वौ भक्तौ भगवदुपदिष्टौ ।
क्रोशादक्रोशाद्वा मुक्तिः स्यादेतयोर्मध्ये ॥१७०॥

जो लोग हरि-भक्तिसे ज्ञानी हुए हैं, वे अपने ज्ञानका बीज (कारण) समझ लें। 'मूर्त्त (साकार) और अमूर्त्त (निराकार) दोनों ही ब्रह्मके रूप हैं'—ऐसा उपनिपद कहते हैं; और भगवान्ने भी उन दोनों रूपोंके [ व्यक्तोपासक तथा अव्यक्तोपासक-भेदसे ] दो प्रकारके भक्त बताये हैं। इनमेंसे एक (अव्यक्तोपासक) को क्लेशसे और दूसरे (व्यक्तोपासक) को सुगमताये मुक्ति मिलती है। स्थूला सूक्ष्मा चेति द्वेधा हरिभक्तिरुद्धि।

प्रारम्भे स्थृता स्यात्सूक्ष्मा तस्याः सकाशाच॥१७१॥

भगवान्की भक्ति स्थ्ल और स्दम दो प्रकारकी कही गयी है; उनमें पहले स्थ्ल-भक्ति होती है और फिर उसीमेंथे सूक्ष-भक्तिका उदय होता है।

स्वाश्रमधर्माचरणं कृष्णप्रतिमार्चनोत्सवो नित्यम् । विविधोपचारकरणैर्हरिदासैः सङ्गमः शश्वत् ॥१७२॥ कृष्णकथासंश्रवणे महोत्सवः सत्यवादश्च । परयुवतौ द्रविणे वा परापवादे पराङ्मुखता ॥१७३॥

#### प्र**वो**घसुघाकर

## ग्राम्यकथासृद्धेगः सुतीर्थगमनेषु तात्पर्यम् । यदुपतिकथावियोगे व्यर्थं गतमायुरिति चिन्ता॥१७४॥

अपने वर्णाश्रम-धर्मांका आचरण करना, नित्य भगवान् श्रीकृष्णचन्द्रकी प्रतिमाका उत्साहपूर्वक विविध सामग्रियोंसे पूजनो-स्मव करना, निरन्तर हरि-भक्तोंका संग करना, भगवत्कथाओंके सुननेमें अत्यन्त उत्साह रखना, सत्य भाषण करना तथा परस्नी, परधन और परनिन्दासे दृर रहना, अश्लील बातोंसे घृणा करना, पुण्य-तीर्थ-स्थानोंमें जानेके लिये तत्पर रहना तथा 'भगवत्कथा-श्रवणादिके बिना यह आयु व्यर्थ ही बीत गयी'-ऐसी चिन्ता करना-ये सब स्थूल-भक्तिके लक्षण हैं।

## एवं कुर्वति भक्तिं कृष्णकथानुग्रहोत्पन्ना । समुदेति सूक्ष्मभक्तिर्यस्या हरिरन्तराविशति ॥१७५॥

इस प्रकार स्थूल-भक्तिका अभ्यास करते-करते भगवत्कथाके अनुप्रहसे सूक्ष्म-भक्तिका उदय होता है, जिसके भीतर भगवान्की उपलब्धि होती है।

स्मृतिसत्पुराणवाक्यैर्यथाश्रुतायां हरेर्मूर्तौ । मानसपूजाभ्यासो विजननिवासेऽपितात्पर्यम्॥१७६॥ सत्यं समस्तजन्तुषु कृष्णस्यावस्थितेर्ज्ञानम् । अद्रोहो भूतगणे ततस्तु भूतानुकम्पा स्यात्॥१७७॥ प्रमितयहच्छालाभे सन्तुष्टिर्दारपुत्रादौ । ममताशून्यत्वमतो निरहङ्कारत्वमकोधः ॥१७८॥ मृदुभाषिता प्रसादो निजनिन्दायां स्तुतौ समता । सुखदुःखशीतलोष्णद्वन्द्वसहिष्णुत्वमापदो न भयम् ॥ निद्राहारविहारेष्वनादरः सङ्गराहित्यम् । वचने चानवकाशः कृष्णस्मरणेन शाश्वती शान्तिः ॥ केनापि गीयमाने हरिगीते वेणुनादे वा । आनन्दाविभीवो युगपत्स्याद्धृष्टसात्त्विकोद्देकः॥

[ उस सूक्ष्म-भक्तिके लक्षण ये हैं— ] स्मृति और पुराणोंके सद्वाक्योंसे सुनी हुई भगवान्की मूर्तिके मानस-पूजनका अभ्यास, एकान्त-सेवनमें तत्पर रहना, सत्य, समस्त प्राणियोंमें श्रीकृष्णचन्द्र-को वर्तमान जानना और सम्पूर्ण प्राणियोंसे अद्रोह । इन साधनोंसे समस्त प्राणियोंपर दया उत्पन्न हो जाती है । इनके सिवा प्रारच्धा- सुकूल खल्प लाभमें सन्तोप रखना, स्त्री और पुत्र आदिमें ममता- शृन्य होना, अहङ्कार और कोधसे रहित होना, मृदु भाषण करना, प्रसन्न-चित्त रहना, अपनी निन्दा और स्तुतिमें समान रहना, सुख- दुःख और शीतोण्णादि द्वन्द्वोंको सहन करना, आपत्तिसे भय न करना, निद्रा, आहार और विहारादिमें अनादर, अनासक्त रहना, व्यर्थ वार्तालपके लिये अवकाश न देना, श्रीकृष्ण-स्मरणसे

#### प्रबोघसुघाकर

निरन्तर शान्त-चित्त रहना तथा कोई भगवत्सम्बन्धी गीतका गान करे अथवा बाँसुरी बजावे तो एक ही समय आनन्दका आविर्भाव और सारिवक भावोंका प्रौढ़ उद्देक हो जाना।

तस्मिन्ननुभवति मनः प्रगृह्यमाणं परात्मसुखम्। स्थिरतां याते तस्मिन्याति मदोन्मत्तद्गिदशाम्।१८२।

उस सत्त्रोद्देकमें रोककर रक्खा हुआ मन परमात्मसुखका अनुभव करता है। फिर उस (परमात्मसुख) के स्थिर हो जानेपर चित्तकी अवस्था मतत्राले हार्थाके समान हो जाती है।

जन्तुषु भगवद्भावं भगवति भूतानि पश्यति ऋमशः । एतादृशी दशा चेत्तदैव हरिदासवर्यः स्यात् ॥१८३॥

और यह क्रमशः समस्त प्राणियोंमें भगवान्को और भगवान्में समस्त प्राणियोंको देखने लगता है, यदि ऐसी अवस्था हो जाय तो वह तस्काल भगवद्भक्तोंमें श्रेष्ठ हो जाता है।

### ध्यानविधि

यमुनातटनिकटिश्वतवृन्दावनकानने महारम्ये । कल्पद्धमतलभूमौ चरणं चरणोपिर स्थाप्य ॥१८४॥ तिष्ठन्तं घननोलं स्वतेजसा भासयन्तिमह विश्वम् । पीताम्बरपरिधानं चन्दनकर्पूरलिप्तसर्वोङ्गम् ॥१८५॥



आकर्णपूर्णनेत्रं कुण्डलयुगमण्डितश्रवणम् । मन्दिस्मतमुखकमलं सुकौरतुभोदारमणिहारम्॥१८६॥ वलयाङ्गुलीयकाद्यानुङ्वलयन्तं खलङ्कारान् । ' गलविलुलितवनमालं खतेजसापास्तकलिकालम् १८७ गुझारवालिकलितं गुझापुझान्विते शिरसि । मुझानं सह गोपैः कुझान्तरवर्तिनं हिरं स्मरत॥१८८॥

श्रीयमुनाजीके तटपर स्थित वृन्दावनके किसी महामनोहर उद्यानमें जो कल्पवृक्षके नीचे पृथिवीपर पाँवपर पाँव रखे बैठे हैं, जो मेघके समान श्यामवर्ण हैं, अपने तेजमे इस निखिल ब्रह्माण्डनको प्रकाशित कर रहे हैं, सुन्दर पीताम्बर धारण किये हुए हैं, समस्त शरीरमें कर्पृरमिश्रित चन्दनका लेप लगाये हुए हैं, जिनके कर्णपर्यन्त विशाल नेत्र हैं, कान कुण्डलके जोड़ेसे सुशोभित हैं, मुख-कमल मन्द-मन्द सुसका रहा हैं, तथा वक्षः स्थलमें कौस्तुभ-मणियुक्त सुन्दर हार हैं और जो [अपनी कान्तिसे] कङ्कण और अंगृठी आदि सुन्दर आभूपणोंकी भी शोभा बढ़ा रहे हैं, जिनके गलेमें वनमाला लटक रही है और अपने तेजसे जिन्होंने किलकोलको पराम्त कर दिया है तथा जिनका गुञ्जावलिविभूपित मस्तक गूँजते हुए अमर-समृहसे सुशोभित हैं, किसी कुज़के भीतर बैठकर ग्वालवालोंके साथ भाजन करते हुए उन श्रीहरिका स्मरण करो।

#### प्रबोधसुधाकर

## मन्दारपुष्पवासितमन्दानिलसेवितं परानन्दम् । मन्दाकिनीयुतपदं नमत महानन्ददं महापुरुषम् ।१८६।

ं जो कल्पवृक्षके पुष्पोंकी गन्धसे युक्त मन्द-मन्द वायुसे सेवित हैं, परमानन्दस्रहरूप हैं तथा जिनके चरण-कमलोंमें श्रीगंगाजी विराजमान हैं उन महानन्ददायक महापुरुषको नमस्कार करो।

### सुरभीकृतदिग्वलयं सुरभिशतैरावृतं सदा परितः । सुरभीतिक्षपणमहासुरभीमं यादवं नमत ॥१६०॥

जिन्होंने समस्त दिशाओंको सुगन्धित कर रक्खा है, जो चारों ओरसे सैकड़ों कामधेनु गौओंसे घिरे हुए हैं तथा देवताओंके भयको दूर करनेवाले और बड़े-वड़े राक्षसोंके लिये भयङ्कर हैं उन यदुनन्दनको नमस्कार करो।

# कन्दर्पकोटिसुभगं वाञ्छितफलदं दयार्णवं कृष्णम् । त्यक्त्वा कमन्यविषयं नेत्रयुगं द्रष्टुमुत्सहते॥१६१॥

जो करोड़ों कामदेवोंसे भी सुन्दर है, वाञ्छित फलके देने-वाले हैं, दयाके समुद्र हैं, उन श्रीकृष्णचन्द्रको छोड़कर ये नेत्र-युगल और किस विषयको देखनेके लिये उरसुक होते हैं।

पुण्यतमामतिसुरसां मनोऽभिरामां हरेः कथां त्यक्त्वा । श्रोतुं श्रवणद्वन्द्वं ग्राम्यकथामादरं वहति ॥१६२॥

### सगुण-निर्गुणकी एकता

[ अहो ! खेदकी बात है कि ] अत्यन्त पवित्र, अति सुन्दर रसमयी और मनोहारिणी हरिकथाको छोड़कर ये कर्णयुगल अन्य ग्राम्य-वार्ताओंके सुननेमें श्रद्धा प्रकट करते हैं।

दौर्भाग्यमिन्द्रियाणां कृष्णे विषये हि शाश्वतिके । क्षणिकेषु पापकरणेष्वपि सज्जन्ते यदन्यविषयेषु ॥

इन्द्रियोंका यह परम दुर्भाग्य ही है कि नित्य विद्यमान श्रीकृष्ण-रूप विषयके रहते हुए भी वे अन्य क्षणिक और पापमय विषयोंमें आसक्त हो जाती हैं।

# सगुण-निर्गुणकी एकता

श्रुतिभिर्महापुराणैः सगुणगुणातीतयोरैक्यम् । यत्प्रोक्तं गूढतया तदहं वक्ष्येऽतिविशदार्थम् ॥१९४॥

श्रुतियों और महापुराणोंने जो संगुण और निर्गुणकी एकता गूढ़भावसे कही है, उसीको मैं स्पष्ट करके बतलाता हूँ।

भूतेष्वन्तर्यामी ज्ञानमयः सचिदानन्दः। प्रकृतेः परः परात्मा यदुकुलतिलकः स एवायम्॥१६५॥

जो ज्ञानस्ररूप, सिचदानन्द, प्रकृतिसे परे परमात्मा सव भूतोंमें अन्तर्यामीरूपसे स्थित है यह यदुकुल-भूपण श्रीकृष्ण वहीं तो है।

#### प्रबोधसुधाकर

ननु सगुणो दृश्यतनुस्तथैकदेशाधिवासश्च । स कथं भवेत्परात्मा प्राकृतवद्रागरोषयुतः॥१६६॥

[ यदि कहो कि ] यह श्रीकृष्ण तो सगुण है, दश्य शरीरधारी है, एकदेशी है तथा साधारण पुरुषोंके समान रागद्देषयुक्त है; यह परमात्मा कैसे हो सकता है ?

इतरे दृश्यपदार्था लक्ष्यन्तेऽनेन चक्षुषा सर्व ।' भगवाननया दृष्ट्या न लक्ष्यते ज्ञानदृग्गम्यः ॥१६७॥

[तो इस विषयमें यह विचारना चाहिये कि ] इन चर्म-चक्षुओंसे तो अन्य सब दश्य-पदार्थ ही जाने जा सकते हैं, इनसे भगवान् दिखायी नहीं दे सकते; वे तो ज्ञान-दृष्टिके ही विषय हैं।

यद्विश्वरूपदर्शनसमये पार्थाय दत्तवान्मगवान् । दिव्यं चक्षुस्तस्माददृश्यता युज्यते नृहरौ ॥१६८॥

भगवान्ने अपना विश्वरूप दिखलाते समय अर्जुनको दिव्य-दृष्टि दी थी, इससे उन नररूप हरिकी अदृश्यता सिद्ध हो है; [क्योंकि चर्म-चक्षुओंसे न दोख सकनेके कारण ही तो उन्होंने अर्जुनको दिव्य-दृष्टि दी थी ]।

साक्षाचर्येकदेशे वर्तुलमुपलभ्यते रवेर्विम्बम् । विश्वं प्रकाशयति तत्सर्वैः सर्वत्र दृश्यते युगपत्॥

#### सगुण-निर्गुणकी एकता

जिस प्रकार गोलाकार सूर्य-मण्डल साक्षात् एक देशमें ही दिखायी देता है, किन्तु वह सम्पूर्ण जगत्को प्रकाशित करता है और सबको एक साथ ही सब जगह दीखता भी है।

## यद्यपि साकारोऽयं तथैकदेशी विभाति यदुनाथः । सर्वगतः सर्वात्मा तथाप्ययं सिच्चदानन्दः ॥२००॥

उसी प्रकार यदुनाय श्रीकृष्णचन्द्र यद्यपि साकार हैं और एकदेशी-से दिखायो देते हैं तथापि वे सर्वव्यापी, सर्वात्मा और सिचदानन्दखरूप ही हैं।

## एको भगवान्रेमे युगपद्गोपीष्वनेकासु । अथवा विदेहजनकश्रुतदेवभूदेवयोर्हरिर्युगपत्॥२०१॥

देखों, एक ही भगवान्ने एक साथ अनेक गोपियोंके साथ रमण किया तथा विदेह जनक और श्रुतदेव ब्राह्मण दोनोंके घरोंमें एक ही साथ आतिथ्य ब्रहण किया।

# अथवा कृष्णाकारां स्वचम्ं दुर्योधनोऽपश्यत् । तस्माद्व्यापक आत्मा भगवान्हरिरीश्वरः कृष्णः।२०२।

इनके अतिरिक्त दुर्योधनने भी अपनी समस्त सेनाको श्रीकृष्णरूप ही देखा था । इससे विदित होता है कि श्रीकृष्णचन्द्र व्यापक आत्मा ईश्वर हरि ही हैं।

#### प्रवोधसुधाकर

## वक्षसि यदा जघान श्रीवत्सः श्रीपतेः स किं द्वेष्यः । भक्तानामसुराणामन्येषां वा फलं सदृशम् ॥२०३॥

जन भृगुजीने भगनान्के नक्षःस्थलमें पाद-प्रहार किया था तो क्या वे उन श्रीपितके द्वेष्य हो गये थे १ [ नहीं, उन्हें तो सभी समान हैं ] भक्त, असुर और अन्य पुरुषोंको भी वे एक-सा ही फल देते हैं।

## तस्मान्न कोऽपि शत्रुर्नो मित्रं नाप्युदासीनः । नृहरिः सन्मार्गस्थः सफलः शाखीव यदुनाथः॥२०४॥

इसलिये भगवान्का न कोई मित्र है, न शत्रु है और न उदासोन है। श्रीनृहरि तो सुन्दर मार्गपर लगे हुए एक फलयुक्त वृक्षके समान हैं।

## लोहरालाकानिवहैः स्पर्शारमनि भिद्यमानेऽपि । स्वर्णत्वमेति लौहं द्वेषादपि विद्विषां तथा प्राप्तिः॥२०५॥

पारसको यदि लोहेकी शलाकाओंसे भेदा भी जाय तो भी उनका लोहा सुत्रण हो जाता है, इसी प्रकार शत्रुओंको द्वेषसे भी भगत्रान्की प्राप्ति हो जाती है।

नन्वात्मनः सकाशादुत्पन्ना जीवसन्ततिश्चेयम् । जगतः प्रियतर आत्मा तत्प्रकृते नैव सम्भवति॥२०६॥

### सगुण-निर्गुणकी एकता

शंका—आत्मासे तो इन समस्त जीवोंकी उत्पत्ति हुई है और संसारमें सबसे अधिक प्रिय भी आत्मा ही है, किन्तु श्री-कृष्णचन्द्रमें यह बात नहीं मिल सकती।

वत्साहरणावसरे पृथग्वयोरूपवासनाभूषान् । हरिरजमोहं कर्तुं स वत्सगोपान्विनिर्ममे स्वस्मात्।२०७।

समाधान—बछड़ोंको चुरा हेनेके समय ब्रह्माको मोहित करनेके छिये भगवान्ने पृथक्-पृथक् अवस्था, रूप, वासनाओं और भूषणोंसे युक्त गोप और बछड़ोंको अपने आपसे ही बना हिया था। असर्थथा स्फुलिङ्गाः क्षुद्रास्त व्युच्चरन्तीति। श्रृत्यर्थं दर्शियतुं स्वतनोरतनोत्स जीवसन्दोहम्॥२०८॥

'जिस प्रकार अग्निसे छोटी-छोटी चिनगारियाँ निकलती हैं उसी प्रकार आत्मासे विविध प्राणियोंकी उत्पत्ति होती हैं'—इस श्रुतिके अर्थको सिद्ध करनेके लिये ही भगवान्ने अपने शरीरसे उस जीव-सम्हको रचा था।

यमुनातीरिनकुञ्जे कदाचिद्पि वत्सकांश्च चारयति । कृष्णे तथार्यगोपेषु च वरगोष्ठेषु चारयत्स्वारात् ।२०६। वत्सं निरीक्ष्य दूराद्रावः स्नहेन सम्भ्रान्ताः । तद्भिमुखं धावन्त्यः प्रययुगोपेश्च दुर्वाराः ॥२१०॥

#### प्रबोघसुधाकर

एक दिन जब श्रीकृष्णचन्द्र यमुनाके तटपर एक कुझमें बछड़ोंको चरा रहे थे और पास ही दूसरे गोष्ठमें वृद्ध गोपगण गौओंको चरा रहे थे तो गोएँ दूरसे ही अपने बछड़ोंको देखकर स्नेहसे व्याकुछ हो उनकी ओर दौड़कर चछीं तथा गोपोंके बहुत कुछ रोकनेपर भी न रुक सकीं।

## प्रस्नवभरेण भूयः स्नुतस्तनाः प्राप्य पूर्ववद्वत्सान् । पृथुरसनया लिहन्त्यस्तर्णकवत्योऽप्यपाययन्प्रमुदा ॥

दूधके उमड़नेसे उनके स्तन पुनः-पुनः बहने लगे और जिनके नये बछड़ोंने जन्म ले लिया था उन्होंने भी उमङ्गमें भर-कर अपने बछड़ोंको पूर्ववत् लंबी-लंबी जीमोंसे चाटते हुए खब दूध पिलाया।

## गोपा अपि निजबालाञ्जगृहुर्मूर्घानमाघाय । इत्थमलौकिकलाभस्तेषां तत्र क्षणं ववृघे ॥२१२॥

गोपोंने भी अपने-अपने बालकोंका सिर स्पूँघते हुए उन्हें उठा लिया। इस प्रकार उस समय एक क्षणके लिये वहाँ अलौकिक उत्साहकी वृद्धि हुई।

गोपा वत्साश्चान्ये पूर्वं कृष्णात्मका ह्यभवन् । तेनात्मनः प्रियत्वं दर्शितमेतेषु कृष्णेन ॥२१३॥

### सगुण-निर्गुणकी एकता

ये सब ग्वालबाल और बछड़े पहले श्रोकृष्णरूप ही तो ये; इसलिये ऐसा करके श्रीकृष्णचन्द्रने इनमें अपनी प्रियतमताको दिखा दिया।

प्रेयः पुत्राद्वित्तात्प्रेयोऽन्यस्माच सर्वस्मात् । अन्तरतरं यदात्मेत्युपनिषदः सत्यताभिहिता॥२१४॥

उपनिषदोंने जो कहा है कि आत्मा पुत्रसे, वित्तसे तथा अन्य समस्त वस्तुओंसे भी प्रियतर और आन्तरिक है, उसको भगवान्ने सत्य करके दिखा दिया।

नन्बुच्चावचभूतेष्वात्मा सम एव वर्ततेऽथ हरिः। दुर्योधनेऽर्जुने वा तरतमभावं कथं नु गतवान्सः।२१५।

शंका — आत्मा तो ॐच-नीच सभी प्राणियोंमें समान है, फिर भगवान् श्रीकृष्णने अर्जुन और दुर्योधन आदिमें विषमभाव क्यों किया ?

बिधरान्धपङ्गुमूका दीर्घाः खर्वाः सरूपाश्च । सर्वे विधिना दृष्टाः सवत्सगोपाश्चतुर्भुजास्तेन ॥२१६॥

समाधान—ब्रह्माने वहरे, अन्धे, पङ्गु, मृक, छांटे, बड़े सभी वछड़ोंको और ग्वालोंको चतुर्भुजरूप ही देखा था। भूतसमत्वं नृहरेः समो हि मशकेन नागेन। लोकैः समस्त्रिभिर्वेत्युपनिषदा भाषितः साक्षात्।२१७।

#### प्रबोधसुधाकर

उपनिषदोंने भी मच्छरसे हेकर हायीपर्यन्त त्रिलोकीके समस्त जीवोंमें भगवान्की समता साक्षात् बतायी है। आत्मा तावदभोक्ता तथैव ननु वासुदेवश्चेत्। नानाकैतव्यत्नैः पररमणीभिः कथं रमते॥२१८॥

शंका—आत्मा तो अभोक्ता है; यदि वासुदेव भी साक्षात् आत्मा ही हैं तो उन्होंने नाना प्रकारके छळ-छन्दोंसे पर-स्त्रियोंके साथ रमण क्यों किया ?

### सुन्दरमभिनवरूपं ऋष्णं दृष्ट्वा विमोहिता गोप्यः। तमभिलषन्त्यो मनसा कामाद्विरहञ्यथां प्रापुः ॥२१६॥

समाधान—उन अति मनोहर, अभिनवस्त्य श्रीकृष्णचन्द्र-को देखकर मोहित हुई गोपियाँ ही उनकी मन-ही-मन इच्छा करती थीं और [उनके न मिलनेपर] कामातुरा होकर अत्यन्त विरहाकुला हो जाती थीं।

### गच्छन्त्यस्तिष्ठन्त्यो गृहकृत्यपराश्च मुञ्जानाः । कृष्णं विनान्यविषयं समक्षमपि जातु नाविन्दन्।२२०।

चलते-फिरते, उठते-बैठते, घरके कामोंको करते तथा भोजनादि करते हुए हर समय श्रीकृष्णचन्द्रके अतिरिक्त उन्हें सामने पड़ी हुई भी कोई वस्तु दिखायी नहीं देती थी। [उन्हें सभी पदार्थ श्रोकृष्णमय प्रतोत होते थे।]

#### सगुण-निर्गुणकी एकता

### दुःसहविरहभ्रान्त्या स्वपतीन्ददशुस्तरून्नरांश्च पशून् । हरिरयमिति सुप्रीताः सरभसमालिङ्गयाश्वऋः॥२२१॥

दुःसह विरह-व्यथाके कारण उत्पन्न हुए भ्रमसे अपने पति, वृक्ष, मनुष्य और पशु आदिको भी 'ये हिर ही हैं' ऐसा जानकर वे प्रेमविभोर होकर अति वेगसे आलिङ्गन कर लेती थीं।

## कापि च कृष्णायन्ती कस्याश्चित्पृतनायन्त्याः । अपिबत्स्तनमिति साक्षाद्वयासो नारायणः प्राह॥२२२॥

साक्षात् नारायण भगवान् व्यासने भी कहा है कि कोई गोपी कृष्ण बनकर पूतना बनी हुई दूसरी गोपीका स्तन-पान करती थी।

### तस्मान्निजनिजद्यितान्कृष्णाकारान्त्रजस्त्रियो वीक्ष्य। स्वपरनृपतिपत्नीनामन्तर्यामी हरिः साक्षात् ॥२२३॥

अतः यह सिद्ध होता है कि व्रजवालाएँ अपने-अपने पितयोंको कृष्णरूप देखकर उन्हींको आलिङ्गन करती थीं और यह समझती थीं कि यह श्रीकृष्ण ही अपने-पराये समस्त मानव पित-पित्नयोंके साक्षात् अन्तर्यामी हैं।

परमार्थतो विचारे गुडतन्मधुरत्वदृष्टान्तात् । नश्वरमपि नरदेहं परमात्माकारतां याति ॥२२४॥

#### प्रवोघसुघाकर

वास्तवमें विचार किया जाय तो गुड़ और उसकी मधुरताके अभेदके समान यह नाशवान् मनुष्य-शरीर भी परमात्मारूप हो व्रतीत होगा।

## किं पुनरनन्तशक्तेलीलावपुरीश्वरस्येह । कर्माण्यलौकिकानि स्वमायया विद्धतो नृहरेः॥२२५॥

फिर अपनी मायासे अलौकिक कर्म करनेवाले अनन्तराक्ति ईश्वर नृहरिके लीलामय शरीरकी तो बात ही क्या है ?

### मृद्धक्षणेन कुपितां विकसितवदनां स्वमातरं वक्त्रे । विश्वमदर्शयदिखलं किं पुनरथ विश्वरूपोऽसौ ॥२२६॥

मिट्टी खानेपर कुपित होकर माता यशोदाने जब मुँह खोला तो जिन्होंने उस (मुख) में ही सारा ब्रह्माण्ड दिखा दिया, वे ही यदि खयं विश्वरूप हो गये तो क्या आश्वर्य है ?

#### अनुग्रह

विषविषमस्तनयुगलं पाययितुं पूतना गृहं प्राप्ता । तस्याः पृथुभाग्याया आसीत्कृष्णार्पणो देहः ॥२२७॥

देखो, पूतना स्तनोंमें विषम विष लगाकर उन्हें पिलानेके लिये घरमें आयी थी, किन्तु उस बड़भागिनीका शरीर श्रीकृष्णके अर्पण हो गया!

## अनयत्प्रथुतरशकटं निजनिकटं वा कृतापराघमपि। कण्ठाश्लेषविशेषादवधीद्बाल्येऽसुरं कृष्णः ॥२२८॥

शकटासुर बड़ा अपराधी था तथापि भगवान् कृष्णने उसे अपने निकट बुला लिया [अर्थात् उसे मारकर अपना धाम दिया], और बाल्यावस्थामें ही उन्होंने [तृणावर्त] असुरको गला घोंटकर मार डाला।

यमलार्जुनौ तरू उन्मूल्योलूखलगतश्चरं खिन्नौ । रिङ्गन्नङ्गणभूमौ स्वमालयं प्रापयन्नृहरिः ॥२२६॥

चिरकालसे दुःखी यमलार्जुन-वृक्षोंको ऊखलमें बैंधे-बैंधे ही अपने घरके आँगनमें रेंगते हुए श्रीकृष्णने उखाइकर अपने लोक-को भेज दिया।

नित्यं त्रिदशद्वेषी येन च मृत्योर्वशीकृतः केशी। काकः कोऽपि वराको बकोऽप्यशोकं गतो लोकम्॥

उन श्रीकृष्णचन्द्रने ही देवताओंसे नित्य द्वेष करनेवाले केशीका वध किया और [उन्हींकी कृपासे] बेचारे तुच्छ काकासुर और बकासुर भी शोकरहित लोकोंको गये।

गोगोपीगोपानां निकरमहिं पौडयन्तमतिवेगात्। अनघमघासुरमकरोत्पृथुतरमुरगेश्वरं भगवान्॥२३१॥

#### मबोघसुघाकर

बड़े भारी अजगर-रूप अघासुरको, जो गौवों, गोपों और गोपियोंको अपने पेटमें डालकर अति पीड़ा पहुँचा रहा था, मारकर भगवान्ने अनघ (निष्पाप) कर दिया।

पीत्वारण्यहुताशनमसद्यतत्तेजसो हेतोः । दग्धान्मुग्धानिवलाञ्जुगोप गोपान्कृपासिन्धुः॥२३२॥

जो अपने तेजके कारण अति असह्य था, वनमें लगे हुए उस दावानलको पीकर उसके कारण दग्ध और मुग्ध हुए समस्त गोपोंकी कृपासागर भगवान्ने रक्षा की।

पातुं गोकुलमाकुलमशनितडिद्वर्षणैः कृष्णः । असहाय एकहस्ते गोवर्धनमुद्दधारोच्चैः ॥२३३॥

वज्र, विजली और वर्षाये व्याकुल गोकुलकी रक्षा करनेके लिये कृष्णचन्द्रने बिना किसीकी सहायताके ही एक हाथपर गोवर्धन-पर्वतको उठा लिया।

वासोलोभाकलितं धावद्रजकं शिलातलैईत्वा। विस्मृत्य तदपराघं विकुण्ठवासोऽर्पितस्तस्मै ॥२३४॥

वस्नोंके लोभमे भागते हुए घोबीको पत्थरोंसे मारकर भगवान्ने उसके अपराधको भूलकर उसे वैकुण्ठ-वास दिया। त्रेधा वक्तशारीरामतिलम्बोष्ठीं स्वलद्वपुर्वचनाम्। सक्चन्दनपरितोषात्कुष्जामृज्वाननामकरोत्॥२३५॥

तीन ओरसे टेढ़े शरीरवाली और अति लंबे-लंबे होठों-वाली कुन्जाको जिसके शरीर और वाणी प्रेमवश कम्पायमान हो रहे थे, केवल माला और चन्दनसे ही सन्तुष्ट होकर, सुन्दरी सुमुखी बना दिया।

निहतः पपात हरिणा हरिचरणाग्रेण कुवलयापीडः । तुङ्गोन्मत्तमतङ्गः पतङ्गवदीपकस्याग्रे ॥२३६॥

बड़ा ऊँचा और मदोन्मत्त कुवलयापीड हाथी भगतान् हरिके चरणकी ठोकरसे मारा जाकर इस प्रकार गिरा जैसे दीपकके सामने पतङ्ग गिरता है।

युद्धमिषात्सह रङ्गे श्रीरङ्गेनाङ्गसङ्गमं प्राप्य । मुष्टिकचाणूराख्यौ ययतुर्निःश्रेयसं सपदि ॥२३७॥

युद्धके मिपसे ही रङ्गभूमिमें श्रीरमानाथका अङ्ग-सङ्ग पाकर मुष्टिक और चाणूर नामके पहल्यान तुरन्त मोक्षपदको प्राप्त हो गये । देहकृतादपराधाद्वेकुण्ठोत्कण्ठितान्तरात्मानम् ।

यदुवरकुलावतंसः कंसं विध्वंसयामास॥२३८॥

अपने देहकृत अपराधोंसे ही वैकुण्ठ-प्राप्तिकी उत्कण्ठावाले कंसको यदुकुलभूषण कृष्णचन्द्रने नष्ट कर दिया । हरिसन्दर्शनयोगात्पृथुरणतीर्थे निमज्जते तस्मै ।

भगवान्नु प्रददाद्यः सद्यश्रदाय सायुज्यम् ॥२३६॥

#### प्रवोधसुधाकर

हरिके दर्शनका ध्रयोग मिल जानेसे अति महान् युद्ध-तीर्थमें दूब जानेवाले उस चेदिराज शिशुपालको भगवान्ने तुरन्त सायुज्य-मुक्ति दे दी।

मीनादिभिरवतारैर्निहताः सुरविद्विषो बहवः । नीतास्ते निजरूपंतत्र च मोक्षस्य का वार्ता॥२४०॥

मत्स्यादि अवतारोंमें भगवान्ने जिन-जिन अनेकों देव-द्रोहियोंको मारा उन समीको अपना ही रूप दे दिया, मोक्षकी तो बात ही क्या है ?

ये यदुनन्दननिहतास्ते तु न भूयः पुनर्भवं प्रापुः। तस्मादवताराणामन्तर्यामी प्रवर्तकः कृष्णः ॥२४१॥

यदुनन्दनने जिन-जिनका षध किया उनको तो फिर पुनर्जन्मकी प्राप्ति हुई नहीं; अतः समस्त अवतारोंके प्रवर्तक अन्तर्यामी श्रीकृष्णचन्द्र ही हैं।

ब्रह्माण्डानि ब्रह्मनि पङ्काजभवान्प्रत्यण्डमत्यद्भुतान् न्गोपान्वत्सयुतानदर्शयदजं विष्णूनशेषांश्च यः । शम्भुर्यचरणोदकं स्वशिरसा धत्ते च मूर्तित्रया-त्कृष्णो वैपृथगस्ति कोऽप्यविकृतः सिचन्मयो नीलिमा

जिन्होंने ब्रह्माजीको अनेक ब्रह्माण्ड, प्रत्येक ब्रह्माण्डमें जुदे-जुदे अति अद्भुत ब्रह्मा, वत्सोंके सहित समस्त गोपों तथा [भिन्न-भिन्न ब्रह्माण्डोंके] समस्त विष्णु दिखाये; और जिनके चरणोदकको श्रीशङ्कर अपने शिरपर धारण करते हैं वे श्रीकृष्ण त्रिम्तिं (ब्रह्मा, विष्णु, महेश) से भिन्न कोई अविकारिणी सिचदानन्द-मयी नीलिमा हैं।

कृपापात्रं यस्य त्रिपुरिपुरम्भोजवसितः सुता जह्नोः पूता चरणनखनिणेंजनजलम् । प्रदानं वा यस्य त्रिभुवनपितत्वं विभुरिप निदानं सोऽस्माकं जयित कुलदेवो यदुपितः ॥२४३॥

त्रिपुरारि शिव और कमलासन ब्रह्मा जिनकी कृपाके पात्र हैं, परमपावन श्रीगंगाजी जिनके चरण-नखका घोवन हैं तथा त्रिलोकीका राज्य जिनका दान है वे सर्वव्यापक और हम सबके आदिकारण तथा कुलदेव श्रीयदुनाथ सदा विजयी हां रहे हैं। मायाहरूतेऽपियत्वा भरणकृतिकृते मोहमूलोद्भवं मां मातः कृष्णाभिधाने चिरसमयमुदासीनभावं गतासि। कारुण्येकाधिवासे सकृदपि वदनं नेक्षसे त्वं मदीयं तत्सर्वेज्ञे न कर्तुं प्रभवति भवती किं नु मूलस्य शान्तिम्

हे कृष्णनाम्नी मातेश्वरि ! मोहरूपी म्लनक्षत्रमें उत्पन्न हुए मुझ पुत्रको भरण-पोपणके लिये मायाके हार्थोमें सौंपकर त् बहुत दिनोंसे मेरी ओरसे उदासीन हो गयी है । अरी एकमात्र करुणा-मयी माँ ! त्र एक बार भी मेरा मुख नहीं देखती ! हे सर्वज्ञे ! क्या त् उस मोहरूपी मूलकी शान्ति करनेमें समर्थ नहीं है !

#### प्रवोधसुधाकर

उदासीनः स्तब्धः सततमगुणः सङ्गरहितो भवांस्तातः कातः परमिह भवेजीवनगतिः । अकस्मादस्माकं यदि न कुरुते स्नेहमथ त-द्वसस्व स्वीयान्तर्विमलजठरेऽस्मिन्पुनरपि ॥२४५॥

आप इमारे पिता तो उदासीन, निष्क्रिय, सदा निर्गुण और असंग ठहरे; अतः अब हमारे जीवनकी और क्या गति होगी। अच्छा यदि आप हमसे अकारण ही स्नेह नहीं कर सकते तो अपने निर्मल निवास-स्थानरूप इस अन्तःकरणमें तो बसो।

लोकाधीशे त्वयीशे किमिति भवभवा वेदना स्वाश्रितानां सङ्कोचः पङ्कजानां किमिह समुदिते मण्डले चण्डरइमेः। भोगः पूर्वार्जितानां भवति भुवि नृणां कर्मणां चेदवश्यं तन्मे दृष्टैर्नुपुष्टैर्नेनु दनुजनृपैरूर्जितं निर्जितं ते॥२४६॥

आप लोकाधीश खामीके रहते हुए आपके आश्रितोंको संसारजन्य क्रेश क्यों उठाना पड़ता है क्या सूर्यमण्डलके उदय होनेपर भी कमल कभी मुरझाते हैं श्यदि कहो कि संसारमें मनुष्योंको अपने पूर्वकृत कमींका फल अवश्य भोगना पड़ता है, तो मनुष्योंके मांससे पुष्ट हुए उन मेरे जाने हुए दैत्यराजोंने अवश्य आपके बलको जीत लिया था। नित्यानन्दसुघानिघरिषगतः सन्नीलमेघः सता-मौत्कण्ठ्यप्रबलप्रभञ्जनभरेराकिषतो वर्षति । विज्ञानामृतमद्भतं निजवचोघाराभिरारादिदं चेतश्चातक चेन्न वाञ्छिस मृषाकान्तोऽसि सुप्तोऽसि किम्

नित्यानन्दरूपी अमृतके समुद्रसे निकला हुआ और सज्जनों-की उत्कण्ठारूप प्रवल वायुसे उड़ाकर लाया हुआ सत्स्वरूप नीलमेघ तेरे पास ही अद्भृत विज्ञानामृतकी अपने वचनरूपी धाराओंमें वर्षा कर रहा है। अरे चित्तरूपी पपीहे! यदि तुझे उसे पीनेकी इच्छा नहीं होती तो तुझे व्यर्थ ही किसीने पकड़ रक्खा है, या तुसो गया है?

चेतश्रश्रस्तां विहाय पुरतः सन्धाय कोटिद्वयं तत्रैकत्र निघेहि सर्वविषयान्यत्र च श्रीपितम् । विश्रान्तिर्हितमप्यहो क नु तयोर्मध्ये तदालोच्यतां युक्त्या वानुभवेन यत्र परमानन्दश्च तत्सेव्यताम् ॥

अरे चित्त ! चम्नलताको छोडकर अपने सामने तराज्के दोनों पलड़ोंको रख; उनमेंसे एकमें समस्त विपयोंको और दूसरेमें भगवान् श्रीपतिको रख। उन दोनोंमेंसे किसमें अधिक शान्ति और हित है इसका विचार कर, और युक्ति तथा अनुभवसे जिसमें परमानन्दकी प्रतीति हो उसीका सेवन कर।

#### प्रवोधसुघाकर

पुत्रान्गौत्रमथ स्त्रियोऽन्ययुवतीर्वित्तान्यथोऽन्यद्धनं भोज्यादिष्वपि तारतम्यवशतो नालं समुत्कण्ठया। नैताद्दग्यदुनायके समुदिते चेतस्यनन्ते विभौ सान्द्रानन्दसुधाणीवे विहरति स्वैरं यतो निर्भयम्॥

पुत्र, पौत्र, खियाँ, अन्य युवितयाँ, विभव तथा अन्य प्रकार-के धन और मोज्य आदि पदार्थोंमें तारतम्य होनेसे इनमें कभी उत्कण्ठाकी शान्ति नहीं होती; किन्तु अनन्त और अति गम्भीर आनन्दामृतसिन्धु श्रीयदुनायकके चित्तमें उदय होकर खल्छन्द विहार करनेपर ऐसा नहीं होता, क्योंकि उस समय चित्त खल्छन्द एवं निर्भय हो जाता है।

काम्योपासनयार्थयन्त्यनुदिनं किञ्चित्फलं स्वेप्सितं केचित्स्वर्गमथापवर्गमपरे योगादियज्ञादिभिः। अस्माकं यदुनन्दनाङ्घियुगलध्यानावधानार्थिनां कि लोकेन दमेन कि नूपतिना स्वर्गापवर्गेश्च किम्॥

कोई लोग तो सकाम उपासनाके द्वारा नित्यप्रति अपने किसी अभीष्ट फलकी प्रार्थना किया करते हैं, और कोई योग तथा यज्ञादि अन्य साधनोंसे स्वर्ग और अपवर्गकी याचना करते हैं। किन्तु श्रीयदुनायके चरण-कमलोंके ध्यानमें ही सावधान रहनेके इच्छुक हमलोगोंको लोकसे, दमसे, राजासे, स्वर्गसे और अपवर्गसे क्या काम है?

### आश्रितमात्रं पुरुषं स्वाभिमुखं कर्षति श्रीशः । लोहमपि चुम्बकाश्मा सम्मुखमात्रं जडं यद्वत्॥२५१॥

भगवान् श्रीर्पात अपने आश्रितमात्र पुरुषको अपनी ओर इस प्रकार खींच लेते हैं जैसे सामने आये हुए जड लोहेको चुम्बक खींच लेता है।

### अयमुत्तमोऽयमधमो जात्या रूपेण सम्पदा वयसा । श्ठाच्योऽरलाच्यो वेत्थं न वेत्ति भगवाननुग्रहावसरे ॥

भगवान् कृपा करते समय यह नहीं देखते कि जाति, रूप, सम्पत्ति और अत्रस्थाके विचारसे अमुक पुरुष तो उत्तम है और अमुक अधम ।

### अन्तःस्थभावभोक्ताततोऽन्तरात्मा महामेघः । खदिरश्चम्पक इव वा प्रवर्षणं कि विचारयति ॥२५३॥

यह अन्तर्यामी परमात्मारूप महामेघ पुरुपके आन्तरिक भावका ही भोक्ता है। वर्षाके समय मेघ यह कब विचारता है कि यह तो खदिर (खैर) है और यह चम्पा है।

### यद्यपि सर्वत्र समस्तथापि नृहरिस्तथाप्येते । भक्ताः परमानन्दे रमन्ति सदयावलोकेन ॥२५॥

यद्यपि भगवान् सर्वत्र समान हैं तथापि वे नृहरि (मनुष्यरूप हरि) भी हैं; तथा ये भक्तजन उनकी दयामयी दृष्टिसे नित्य परमानन्दमें मग्न रहते हैं।

#### प्रवोधसुधाकर

सुतरामनन्यशरणाः क्षीराचाहारमन्तरा यद्वत् । केवलया स्नेहदशा कच्छपतनयाः प्रजीवन्ति॥२५५॥

जिनका कोई अन्य आश्रय नहीं है ऐसे कछुईके बच्चे जिस प्रकार दूध आदि आहारके बिना ही केवल माताकी स्नेह-दृष्टिसे ही पलते हैं, उसी प्रकार अनन्य भक्त भी भगवान्की दया-दृष्टिके सहारे ही जीवन-निर्वाह करते हैं।

यद्यपि गगनं शून्यं तथापि जलदामृतांशुरूपेण । चातकचकोरनाम्नोर्देढभावात्पूरयत्याशाम् ॥२५६॥

यद्यपि आकाश शून्यरूप है तथापि चातक और चकोर नामक पक्षियोंकी दढ़ भावनासे मेघ और चन्द्रमाके रूपमें वह उनकी आशाओंको पूर्ण कर देता है!

यद्बद्वजतां पुंसां दृग्वाङ्मनसामगोचरोऽपि हरिः। , कृपया फलत्यकस्मात्सत्यानन्दामृतेन विपुलेन ॥

इसी प्रकार वाणी और मनके अगोचर होकर भी श्रीहरि अपने शरणागत पुरुषोंकी कामनाओंको अकारण ही कृपापूर्वक सत्यानन्दरूपी प्रचुर अमृतसे पूर्ण कर देते हैं। इति श्रीमत्यरमहंसपरिवाजकाचार्यस्य श्रीगोविन्दभगवत्यू ज्यपाद-

शिष्यस्य श्रीमच्छक्करमगवतः कृती

प्रवोचसुधाकरः समाप्तः



# गाद राष्ट्रभागे ।

